

# فضیلت ماہِ رمضان

[www.KitaboSunnat.com](http://www.KitaboSunnat.com)

پروفیسر چودھری عبدالحفیظ

چیرمین شعبہ علوم اسلامیہ انجینئرنگ یونیورسٹی - لاہور



شعبہ علوم اسلامیہ - انجینئرنگ یونیورسٹی لاہور



بِسْمِ اللَّهِ الرَّحْمَنِ الرَّحِيمِ  
قُلْ أَطِيعُوا اللَّهَ  
وَأَطِيعُوا الرَّسُولَ

مَجْلِسُ التَّحْقِيقِ الْإِسْلَامِيِّ  
محدث لائبریری

کتاب و سنت کی روشنی میں لکھی جانے والی اردو اسلامی کتب کا سب سے بڑا مفت مرکز

## معزز قارئین توجہ فرمائیں

- کتاب و سنت ڈاٹ کام پر دستیاب تمام الیکٹرانک کتب... عام قاری کے مطالعے کیلئے ہیں۔
- مجلس التحقیق الاسلامی کے علمائے کرام کی باقاعدہ تصدیق و اجازت کے بعد (Upload) کی جاتی ہیں۔
- دعوتی مقاصد کیلئے ان کتب کو ڈاؤن لوڈ (Download) کرنے کی اجازت ہے۔

### تنبیہ

ان کتب کو تجارتی یا دیگر مادی مقاصد کیلئے استعمال کرنے کی ممانعت ہے  
کیونکہ یہ شرعی، اخلاقی اور قانونی جرم ہے۔

اسلامی تعلیمات پر مشتمل کتب متعلقہ ناشرین سے خرید کر تبلیغ دین کی  
کاوشوں میں بھرپور شرکت اختیار کریں

PDF کتب کی ڈاؤن لوڈنگ، آن لائن مطالعہ اور دیگر شکایات کے لیے  
درج ذیل ای میل ایڈریس پر رابطہ فرمائیں۔

✉ KitaboSunnat@gmail.com

🌐 www.KitaboSunnat.com

# فضیلتِ ماہِ رمضان

پروفیسر چودھری عبدالحفیظ

چیرمین شعبہ علوم اسلامیہ انجینئرنگ یونیورسٹی۔ لاہور



www.KitaboSunnat.com

شعبہ علوم اسلامیہ۔ انجینئرنگ یونیورسٹی۔ لاہور


252,3  
۹-۶-۶۰



باراؤل \_\_\_\_\_ مئی ۱۹۸۱ء  
مطبع \_\_\_\_\_ ایورگرین پریس لاہور  
با اہتمام میاں احسان الہی

تعداد

ناشر \_\_\_\_\_ با اہتمام چوہدری عبدالحفیظ  
شعبہ علوم اسلامیہ انجینئرنگ یونیورسٹی لاہور



# فہرست

- ۱- شہر رمضان اور قرآن ۵
- ۲- شہر رمضان - اللہ کا مہینہ ۸
- ۳- ماہ رمضان اور لیلة القدر ۱۲
- ۴- لیلة القدر کیوں عطا ہوئی؟ ۱۴
- ۵- لیلة القدر کونسی رات ہے؟ ۱۵
- ۱۸- اکبوس رات
- ۱۹- تیسویں رات
- ۲۰- پچیسویں رات
- ۲۱- ستائیسویں رات
- ۲۳- اُتیسویں رات
- ۲۴- تیسویں رات
- ۲۴- تعیین نہ کرنے کی حکمت ۶
- ۲۶- لیلة القدر کی دُعا ۷
- ۲۸- ماہ رمضان اور اعتکاف ۸
- ۲۹- شہر عظیم - شہر مبارک ۹
- ۳۰- نفل بمنزلہ فرض ۱۰
- ۳۱- صبر کا مہینہ ۱۱

- ۱۲ - غنخاری کا مہینہ ۳۲
- ۱۳ - پہلے دس دن - باعثِ رحمت ۳۴
- ۱۴ - درمیانے دس دن - باعثِ مغفرت ۳۶
- ۱۵ - آخری دس دن - جہنم سے آزادی ۳۷
- ۱۶ - فتوحاتِ رمضان المبارک - ۴۳
- ۱۷ - دستوں کی روانگی ۴۷



بِسْمِ اللّٰهِ الرَّحْمٰنِ الرَّحِیْمِ  
مُحَمَّدٌ وَنُصَلِّیْ عَلٰی رَسُوْلِهِ الْکَرِیْمِ

جس طرح سید الاولین و الآخرین حضرت محمد صلی اللہ علیہ وسلم تمام انبیاء سے افضل ہیں، قرآن مجید تمام آسمانی کتابوں سے افضل، بیت اللہ کاغاث کے تمام گھروں سے افضل، مسجد نبویؐ دنیا کی تمام مساجد سے افضل، جبرائیل امینؑ تمام فرشتوں سے افضل، مدینہ طیبہ تمام شہروں سے افضل — جمعۃ المبارک تمام دنوں میں افضل (اِنَّ اَفْضَلَ الْاِیَّامِ یَوْمَ الْجُمُعَةِ) لیلة القدر تمام راتوں سے افضل، اسی طرح رمضان المبارک تمام مہینوں سے افضل ہے۔ یہ وہ مہینہ ہے جس کی فضیلت خود اللہ قرآن مجید میں بیان فرماتے ہیں۔

عام طور پر لوگ روزے اور شہر رمضان کی فضیلت کو غلط ملط کرتے ہیں۔ حالانکہ رمضان المبارک کی فضیلت ایک الگ موضوع ہے اور روزے کی فضیلت ایک دوسرا موضوع۔ ”روزے کی فضیلت اور اہمیت“ ہم اس سے پہلے بیان کر چکے ہیں لہذا یہاں صرف ”رمضان المبارک کی فضیلت“ تک اپنے اظہار خیال کو محدود رکھیں گے۔

ماہِ رمضان کی فضیلت یہ ہے کہ اس میں قرآن مجید نازل ہوا۔ اِنَّا اَنْزَلْنَاهُ

”شہرِ رمضان“ اور قرآن

فی لیلة مبارکة۔ انا انزلنہ فی لیلة القدر۔ شہر رمضان  
الذی انزل فیہ القرائۃ۔ اور قرآن میں صرف ماہ رمضان کا نام آیا۔  
رمضان المبارک کی فضیلت کے لیے صرف یہی بات بس کرتی ہے  
کہ اس میں وہ مقدس کتاب نازل ہوئی جو تمام کائنات کے لیے اللہ تعالیٰ  
کا آخری پیغام ہے۔ یہ پیغام ازلی، ابدی، سرمدی اور لافانی ہے۔ ۷  
نوح انساں را پیام آخری حاصل اور رحمت للعالمین  
اسے کتاب ہدایت کے اندر کسی قسم کا کوئی شک و شبہ نہیں۔  
”ذلک الکتاب لا ریب فیہ ہدی للمتقین۔“

یہ تمام کائنات کے جنّ والہ کے لیے باعثِ شفا اور باعثِ رحمت  
ہے۔ وَنَزَّلَ مِنَ الْقُرْآنِ مَا هُوَ شِفَاءٌ وَرَحْمَةٌ لِّلْمُؤْمِنِیْنَ۔  
(اسراء: ۸۲)

ابدی اور سرمدی ہدایت اور فرقانِ حمید ہے — ہدیٰ للناس  
وَبَيَّنَّا مِنَ الْهُدَىٰ وَالْفُرْقَانِ (البقرہ: ۱۸۵)  
گر تو می خواہی مسلمان زیتن  
نہیست ممکن جز بہ قرآن زیتن

وَلَقَدْ بَيَّرْنَا الْقُرْآنَ فَهَلْ مِنْ مَّدْكُرٍ (القمر: ۱۷)  
إِنَّهُ لَقُرْآنٌ كَرِيمٌ فِی كِتَابٍ مَّكْنُونٍ (الواقعة: ۷۷)  
لَوَ انْزَلْنَاهُ هَذَا الْقُرْآنَ عَلَىٰ جَبَلٍ لَّرَأَيْنَهُ خَاشِعًا مُّتَصَدِّعًا  
مِّنْ خَشْيَةِ اللَّهِ۔ (الحشر: ۲۱)  
بل ہو قرآن مجید فِی نُوحٍ مَّحْفُوظٌ (البروج: ۲۱)



اَنَا أَنْزَلْنَاهُ قُرْآنًا عَرَبِيًّا لَعَلَّكُمْ تَعْقِلُونَ (یوسف: ۲)  
 قُرْآنًا عَرَبِيًّا غَيْرَ ذِي عِوَجٍ لَعَلَّهُمْ يَتَّقُونَ (الزمر: ۲۸)  
 كِتَابٌ فَصَّلْتُ آيَاتِهِ قُرْآنًا عَرَبِيًّا لِقَوْمٍ يَعْلَمُونَ (فصلت: ۳)  
 تَبَارَكَ الَّذِي نَزَّلَ الْفُرْقَانَ عَلَى عَبْدِهِ لِيَكُونَ لِلْعَالَمِينَ نَذِيرًا <sup>الْفُرْقَانُ</sup>  
 یہ ساری صفات اُس قرآن مجید، فرقان حمید اور کتاب ہدایت کی ہیں جسے  
 اس مقدس مہینے میں نزول کی سعادت حاصل ہوئی۔ گویا اللہ کا سب سے  
 آخری مفصل ترین، جامع ترین اور ہر لحاظ سے مکمل و اکمل اور افضل ترین پیغام  
 کا موقع اس سب سے افضل مہینے رمضان میں نازل ہوا۔ گویا ماہ رمضان نے  
 نزول قرآن سے سب فضیلت پائی اور رمضان المبارک کی جس رات یہ اُنار  
 گیا وہ رات تمام راتوں سے افضل قرار پائی۔ وہ رات بھی رمضان کا مقدر  
 ٹھہری اور اس کا نام ”لیلۃ القدر“ قرار پایا۔ اَنَا أَنْزَلْنَاهُ فِي لَيْلَةِ الْقَدْرِ  
 دوسری جگہ سورہ دخان میں اسے لیلۃ مبارکہ اَنَا أَنْزَلْنَاهُ فِي لَيْلَةِ مَبَادِقَہ  
 کہا گیا۔ ہم نے اس قرآن مجید کو شب قدر یا مبارک رات میں نازل کیا احادیث  
 سے یہ ثابت ہے کہ قرآن مجید رمضان المبارک کی سائیسویں رات کو لوح  
 محفوظ سے آسمان دُنیا پر نازل ہوا اور پھر آہستہ آہستہ ۲۳ سالوں میں اس  
 کی تزییل جاری رہی۔ رسول اکرم صلی اللہ علیہ وسلم کا ارشادِ گرامی ہے :

نَزَلَتْ صَحُفًا اِبْرَاهِيمَ اَوَّلَ لَيْلَةٍ مِنْ رَمَضَانَ، وَأُنْزِلَتْ  
 التَّوْرَةُ بِسِتِّ مَضْبِیْنِ، الْاِنْجِيلُ ثَلَاثَ عَشْرَةَ وَالْقُرْآنُ اَرْبَعَةَ عَشْرَیْنِ  
 حضرت ابراہیمؑ کے صحیفے رمضان کی پہلی شب نازل ہوئے اور تورات  
 سات رمضان کو نازل ہوئی اور انجیل چودھویں رات اور قرآن ۲۵ رات نازل ہوا

رات پچیسویں ہو یا تیسویں، وہ رمضان کی ہی رات ہے اور وہ لیلۃ القدر ہے اور مستند احادیث کی روشنی میں لیلۃ القدر رمضان المبارک کے آخری عشرے کی طاق راتوں میں ہوتی ہے۔ اس بات کی تصدیق حضرت واثلہ بن الاسقع کی روایت سے بھی ہوتی ہے کہ آنحضرت صلی اللہ علیہ وسلم نے فرمایا:

”ان القرآن أنزل لیلۃ اربع وعشرین“ جو پچیسویں رات ہی بنتی ہے۔

جس مہینے میں قرآن نازل ہوا وہ مہینہ (ماہ رمضان) تمام مہینوں کے افضل جس رات نازل ہوا وہ رات ساری راتوں سے افضل، جس پر نازل ہوا وہ نبی تمام انبیاء سے افضل۔

کہاں میں اور کہاں نیگمت گل نسیم صبح تیری مسربانی  
لفظ ”رمضان“ کے لغوی معنی کی بحث میں ہم نہیں الجھنا چاہتے اس لیے  
کہ اس میں علماء لغت کو کافی اختلاف ہے۔ بقول علامہ اقبالؒ  
الفاظ کے بچوں میں الجھتے نہیں؟ انا خواص کو مطلب سے صدق کہہ کرے؟  
مختصراً یہ عرض کرنا چاہتے ہیں کہ مشہور قول دو ہیں۔ ”رمضان“ ”الرمض“  
سے مشتق ہے جس کے معنی ہیں وہ موسلا دھار بارش جو فصل خریف کے وقت  
برستی ہے اور گرد و غبار سے رُئے ارض کو پاک صاف کر دیتی ہے۔ ”رمضان“  
کو اس لیے رمضان کہا گیا ہے کہ رحمتِ الہی کی موسلا دھار بارش  
انسان کو ذہنی، جسمانی اور روحانی غلاظتوں سے پاک کر دیتی ہے۔

دوسرا مشہور قول یہ ہے کہ ”رمضان“ ”رمض“ کا مصدر ہے بنگلاخ  
زمین جب سورج کی جدت اور گرمی کی شدت سے دھک اٹھتی ہے اور اس

کی غلاظتیں جل جاتی ہیں تو اس سرزمین کو رمضان کہتے ہیں۔ رمضان المبارک میں اللہ کی یاد اور تلاوتِ کلامِ پاک سے گناہوں کی غلاظتیں جل جاتی ہیں۔ روحانی بالیدگی ماحصل ہوتی ہے۔ اس لیے اسے رمضان کہتے ہیں۔ اس سلسلے میں آنحضرت صلی اللہ علیہ وسلم کا ارشاد ہے :

”انما سُمِّيَ رمضان لانه يرمض ذنوب عبادہ“

اسے رمضان اس لیے کہا گیا کہ یہ اللہ کے بندوں کے گناہوں کو جلا دیتا ہے۔ امام راغب اصفہانی لکھتے ہیں : رمضان - رمض سے مشتق ہے جس کے معنی سخت تپش کے ہیں۔ اَرْمَضْتُهُ - سخت تپش نے اُسے جھلس دیا۔ اَرْضٌ رَمِيْنَةٌ - سخت گرم زمین۔

**شہر رمضان - اللہ کا مہینہ** | ماہ رمضان کی سب سے بڑی فضیلت تو یہ ہے کہ اللہ تعالیٰ نے اس کو اپنے

نام سے منسوب کیا ہے۔ رسولِ اکرم صلی اللہ علیہ وسلم کا فرمان ہے :

”لا تقولوا جاء رمضان وذهب رمضان ولكن قولوا جاء شهر رمضان وذهب شهر رمضان فان رمضان اسم من اسماء الله“

یہ مت کہو کہ رمضان آیا اور رمضان چلا گیا بلکہ یہ ہوا ماہ رمضان آیا اور ماہ رمضان چلا گیا کیونکہ ”رمضان“ اللہ کے ناموں میں سے ایک نام ہے۔

پس اس لحاظ سے یہ ”شہر رمضان“ یعنی شہر اللہ - ”اللہ کا مہینہ“ ہوا۔ گویا اللہ تعالیٰ نے اس مہینے کو اپنے نام سے منسوب کر لیا اور نسبت

بست بڑی چیز ہوتی ہے۔ کہا جاتا ہے کعبہ سے ان بُتوں کو بھی نسبتِ دور کی۔  
مکہ چونکہ محبوبِ ربِّ العالمین کی جائے قیام تھی اور جن گلی کو چوں سے رسولِ اکرم  
صلی اللہ علیہ وسلم کا گزر ہوتا تھا وہ اللہ کو عزیز تھیں۔ اس نسبت کا ہی کثر تھا  
کہ اللہ تعالیٰ اس شہر کی قسمیں کھانے لگا۔

لَا اَقْسَمُ بِهَذَا الْبَلَدِ    وَ اَنْتَ حَلُّ بَهَذَا الْبَلَدِ (البلد:۱)  
(میں اس شہر کی قسم کھاتا ہوں اس لیے کہ آپ اس میں رہائش پذیر ہیں)  
رسولِ اکرم صلی اللہ علیہ وسلم کے ایک عاشق نے کتنی سچی اور پاکیزہ بات  
کہی ہے : ۷۰

أَيَا سَاكِنِي أَكْنَافَ طَيْبَةٍ كَلِّمَ  
إِلَى الْقَلْبِ مِنْ أَجْلِ الْحَبِيبِ حَبِيبٍ  
(اے مدینہ طیبہ اور اس کے اطراف و اکناف میں بسنے والو! تم  
سب اس لیے مجھے محبوب ہو کہ تم دیا ر حبیب میں رہتے ہو)۔

یثرب آنحضرت صلی اللہ علیہ وسلم کے دم قدم سے مدینہ منورہ مدینہ طیبہ  
کہلایا۔ نعمتوں میں آنحضرتؐ کے شہر کا کس محبت سے ذکر آتا ہے! اس شہر کو  
جانے کی انگلیں اور آرزوئیں ہر عاشقِ رسولؐ کے سینے میں مچلتی ہیں کیوں؟  
اس لیے کہ اس میں آنحضرتؐ کا بسرا ہے۔

صَاحِبِ الصَّلَاةِ وَالسَّلَامِ کو اونٹنی کا معجزہ عطا ہوا۔ وہ اونٹنی اللہ کی نظر  
میں محترم ہو گئی۔ اونٹنی کو صَاحِبِ الصَّلَاةِ وَالسَّلَامِ کی نسبت نے حُبِّ عطا کی۔  
اصحابِ کھف کے گُتے نے جب اُن کا ساتھ نہ چھوڑا اور غار کے دہانے  
پر اُن کی رکھوالی کرتا رہا۔ "كَلْبُهُمْ بِأَسْطَى ذِرَاعَيْهِ بِالْوَصِيدِ" —

تو اصحابِ کھف کی نسبت نے کُتے کو جنت کا حقدار ٹھہرا دیا۔  
یہی بات ایک دُنیا دار عاشق نے کسی۔ وہ گھر، وہ گلیاں اور وہ کوچے  
جہاں بلی رہتی تھی وہ مجنوں کو بہت عزیز تھے۔ جب کبھی اس کا بلی کے گھر  
کے پاس سے گزر ہوتا تو وہ دیوانہ وار اس کے در و دیوار کو چومنے لگ جاتا  
اور زبانِ حال سے کہتا :

امر علی الدیار دیارِ بلی

أقبل ذالجدار وذالجدار

(میں بلی کے گھر کے پاس سے گزرتا ہوں تو کبھی اس دیوار کو چومتا  
ہوں کبھی اس دیوار کو چومتا ہوں)۔

جب لوگ اُس سے اس حرکت کی علت پوچھتے تو وہ پکارا اٹھتا۔

وما حبُّ الدیار شغفِ قلبی ولكن حُبِّ من سكن الدیار

یہ اینٹوں اور پتھروں سے بنے ہوئے گھر کی محبت نہیں ہے

جس نے مجھے اس کام پر مجبور کیا بلکہ اس گھر کے رہنے والوں

کی محبت اور نسبت کا تقاضا ہے کہ میں انہیں چومنے پر مجبور ہوں،

یہ واقعہ زبانِ زد خاص و عام ہے کہ لوگوں نے جب مجنوں کو دیکھا کہ وہ

ایک کُتے کے پاؤں چوم رہا ہے تو اسے اس بات پر ٹوکا۔ بزبانِ سعدی

مجنوں نے کہا۔

پائے سگ بوسید مجنوں خلقِ گفۃ ایں چہ بُود

گفت گا ہے گا ہے ایں در کوئے بلی رفت بُود

غالباً انگریزی میں ”LOVE ME LOVE MY DOG“ کا ترجمہ اور

محاورہ یہیں سے لیا گیا ہے۔

عرض یہ کر رہا تھا کہ نسبت سب سے بڑی چیز ہوتی ہے۔

رسول اکرم صلی اللہ علیہ وسلم حضرت انسؓ کے گھر تشریف لائے حضرت انسؓ کی والدہ نے آپ کے پسینے کو ایک شیشی میں محفوظ کر لیا حضرت ام سلیمؓ کے گھر آنحضرتؐ نے ایک روز قدم رنجہ فرمایا۔ پانی کا مشکیزہ چھت سے لٹک رہا تھا۔ اس کے وہانے سے منہ لگا کر پانی پیا۔ حضرت ام سلیمؓ نے اس مشکیزے کا وہانہ کاٹ کر لپٹنے گھر میں محفوظ کر لیا۔ یہ دو چار سوچ چڑھے کا ٹکڑا اس قدر متبرک کیوں ٹھہرا، اس لیے کہ اسے رسول اکرمؐ کے مقدس لبوں نے چھو لیا تھا۔ اسی طرح ماہ رمضان کو ”اللہ کا مہینہ“ ہونے کا شرفِ عظیم بھی حاصل ہے۔ رمضان کی اللہ سے یہ نسبت بہت بڑی نسبت ہے۔

ماہ رمضان اور لیلة القدر | ماہ رمضان کی تیسری فضیلت یہ ہے کہ اللہ تعالیٰ نے وہ رات ماہ رمضان

میں رکھی ہے جسے تمام راتوں پر فوقیت اور فضیلت حاصل ہے۔ جہاں یہ ارشاد فرمایا تھا: انا انزلناہ فی لیلة القدر ○ وہاں یہ بھی بتا دیا وما ادرك ما لیلة القدر ○ لیلة القدر خیر من الف شهر ○ تنزل الملیکة والروح فیہا باذن ربهم من کل امر ○ سلمٰٰہی حتیٰ مطلع الفجر ○ — اس رات کو سورہ فغان کی آیت نمبر ۳ میں ”مبارک رات“ دانا انزلناہ فی لیلة مبارکة، قرار دیا گیا۔ عام قاعدہ ہے کہ جب کسی بات کی اہمیت بیان کرنا مقصود ہو، تو سوالیہ انداز میں مخاطب کو خطاب کرتے ہیں۔ یہاں بھی اللہ تعالیٰ نے اپنے

حبیب کو اسی انداز میں خطاب کیا۔ وما ادرک ما لیلۃ القدر؟ آپ جانتے ہیں کہ لیلۃ القدر کی فضیلت کیا ہے؟ مخاطب کو SUSPENSE میں ڈال کر پھر خود اس کا جواب دیتے ہیں۔ SUSPENSE کا مقصود یہ ہوتا ہے کہ مخاطب اپنی پوری توجہ و انتہاک کے حطیب کی بات سُننے گوش ہوش نہ ہونے لگے اور کانوں کے راستے بات کو دل کی پہنائیوں میں اتارے۔ جواب خود یوں دیا کہ ”لیلۃ القدر“ کی (عبادت، خیرٌ من الف شہر ہزار مہینوں کی عبادت سے افضل ہے۔ جبرائیل امین اس رات فرشتوں کے لاؤشکر لے کر زمین پر اتر آتے ہیں اور غروب آفتاب سے طلوع فجر تک اللہ کے بندوں کی محفلوں اور عبادت گاہوں میں انہیں اللہ کا سلام پہنچاتے ہیں۔

### لیلۃ القدر کی فضیلت و تحقیق ماہِ رمضان کی فضیلت ہے

حضرت ابوہریرہ رضی اللہ عنہ سے روایت ہے کہ رسول اکرم صلی اللہ علیہ وسلم نے فرمایا :

”من قام بلیلۃ القدر ایماناً و احتساباً غفرلہ ما تقدم من ذنبہ“ جس آدمی نے یقین اور ایمان کی دولت سے سرفراز ہو کر کمال اخلاص اور مکمل دلجمعی کے ساتھ (اپنے نفس کا محاسبہ کرتے ہوئے) لیلۃ القدر کا قیام کیا تو یقیناً اس کے پچھلے گناہ سارے کے سارے معاف کر دیے جاتے ہیں۔ دوسری حدیث میں آنحضرت نے رمضان کی فضیلت بیان کرتے ہوئے لیلۃ القدر کا بطور خاص ذکر کیا : ایہا الناس قد اظلمکم شہرٌ عظیمٌ شہرٌ مبارکٌ شہرٌ فیہ لیلۃٌ خیرٌ من الف شہر۔

دلے لوگو! تم پر ایک عظیم مہینہ سایہ فگن ہوا ہے۔ وہ ماہ مبارک ہے، وہ ایسا مبارک مہینہ ہے کہ اس میں ایک رات آتی ہے (جس کی عبادت، ہزار مہینوں کی عبادت سے، بہتر ہے۔ جو اس کے خیر سے محروم رہا فقد حرم الخیر کلمہا)۔ وہ ہر خیر سے محروم رہا۔ گویا خود رسول اکرم صلی اللہ علیہ وسلم نے "لیلۃ القدر" کو رمضان المبارک کی فضیلتوں کا ایک حصہ قرار دیا۔

**لیلۃ القدر کیوں عطا ہوئی؟** ابو حاتم رضی اللہ عنہ سے روایت ہے کہ ایک روز رسول اکرم صلی اللہ علیہ وسلم نے بنی اسرائیل کے ایک ایسے آدمی کا ذکر فرمایا جو متواتر ایک ہزار مہینے تک ۸۳ سال ۴ ماہ، اللہ کی راہ میں لڑتا رہا۔ صحابہ کو تعجب کے ساتھ ساتھ یہ اشتیاق ہوا کہ کاش وہ بھی اس قدر ثواب حاصل کر سکتے۔ تو اللہ تعالیٰ نے "سورہ قدر" کو نازل فرما دیا۔

ایک روایت یہ ہے کہ رسول اکرم صلی اللہ علیہ وسلم کو گزشتہ امتوں کے لوگوں کی عمریں دکھائی گئیں۔ آنحضرتؐ نے خیال کیا کہ میری امت کے لوگ لمبی عمر نہ ہونے کی وجہ سے اتنے اعمال نہیں کر سکیں گے جتنے ان لوگوں نے کیے تو اللہ تعالیٰ نے رسول اکرم صلی اللہ علیہ وسلم کو لیلۃ القدر عطا فرمائی جس کی عبادت کا ثواب ایک ہزار مہینوں کی عبادت سے بہتر ہے۔ (دفاعۃ اللہ لیلۃ القدر خیر من الف شہر)

ابو حاتمؒ سے ایک دوسری روایت ہے کہ ایک دن رسول اکرم صلی اللہ علیہ وسلم نے بنی اسرائیل کے چار انبیاء حضرت ایوبؑ، حضرت زکریاؑ، حضرت عزیقیلؑ اور حضرت یوشع بن نونؑ کے حالات بیان کرتے ہوئے فرمایا



کہ انہوں نے اللہ تعالیٰ کی انسی انسی سال تک اس طرح عبادت کی کہ ایک لحظہ بھی اس کی نافرمانی نہیں کی۔ اس پر آنحضرت صلی اللہ علیہ وسلم کے صحابہؓ کو رشک ہوا۔ پس اس وقت جبرائیل امین تشریف لائے اور بتایا بیشک اللہ تعالیٰ نے اُن سے بہتر چیز آپ کو عطا کی ہے۔ پھر جبرائیل علیہ الصلوٰۃ والسلام نے سورۃ ”القدر“ کی تلاوت کی اور فرمایا بنی اسرائیل کے جن کارناموں پر آپ کی اُمت نے رشک کا اظہار کیا یہ رات اُن سے کہیں افضل ہے پس اس بات سے آنحضرت صلی اللہ علیہ وسلم اور آپ کے صحابہ بے حد خوش ہوئے۔

گویا اللہ تعالیٰ نے رسول اکرم صلی اللہ علیہ وسلم کے صدقے میں اُمت محمدؐ کی لاج رکھ لی اور انہیں سابقہ اُمتوں کے مقابلے میں محض ایک رات کی عبادت کے ثواب کو ایک ہزار مہینوں کی عبادت سے افضل قرار دیا۔ بد بخت ہوگا وہ انسان جو ماہ رمضان میں اللہ تعالیٰ کی اس عظیم نعمت سے استفادہ نہ کر سکے۔

جب یہ ثابت ہو گیا کہ ”شہر رمضان لیلۃ القدر کو نسی رات ہے“

الذی اُنزل فیہ القرآن“

ماہ رمضان میں قرآن نازل ہوا اور یہ بھی ثابت ہو گیا کہ وہ لیلۃ القدر میں نازل ہوا۔ انا انزلناہ فی لیلۃ القدر۔ اب صرف یہ تعین باقی رہ گئی کہ وہ رات رمضان المبارک کی راتوں میں سے کونسی رات ہے۔

اس سلسلے میں مختلف علماء کی آراء مختلف ہیں بعض کے نزدیک وہ اکیسویں رات ہے بعض ۲۲ ویں رات کو لیلۃ القدر قرار دیتے ہیں، بعض رمضان المبارک کی ۲۵ ویں رات کو لیلۃ القدر تسلیم کرتے ہیں۔ اکثر علماء ۲۷ ویں رات کے لیلۃ القدر ہونے پر متفق ہیں۔ بعض کے نزدیک یہ ۲۹ ویں رات ہے

اور کچھ ایسے بھی ہیں جو رمضان کے آخری دس دنوں کی طاق راتوں میں اسکے بدل بدل کر آنے کو ترجیح دیتے ہیں۔ دراصل رسول اکرم صلی اللہ علیہ وسلم کے ارشادات کی روشنی میں یہ سب باتیں صحیح معلوم ہوتی ہیں۔ حضرت عائشہؓ سے روایت ہے۔ آنحضرت صلی اللہ علیہ وسلم نے فرمایا ہے: تحرّو لیلة القدر فی العشر الاواخر من رمضان۔

لیلة القدر کو ماہ رمضان کی آخری دس راتوں میں تلاش کرو۔  
 حضرت عائشہؓ سے دوسری حدیث مروی ہے کہ آنحضرت صلی اللہ علیہ وسلم نے فرمایا: ”تحرّو لیلة القدر فی الوتر من العشر الاواخر من رمضان“  
 (لیلة القدر کو رمضان المبارک کے آخری عشرہ کی طاق راتوں میں تلاش کرو)۔  
 عبد اللہ بن عباسؓ سے روایت ہے آنحضرت صلی اللہ علیہ وسلم نے فرمایا:  
 ”التمسوها فی العشر الاواخر من رمضان لیلة القدر فی تاسعة  
 تبقی وفی سابعة تبقی، فی خامسة تبقی“

(لیلة القدر کو رمضان کے آخری عشرہ میں تلاش کرو جب نورائیں باقی ہوں (یعنی اکیسویں شب) جب سات راتیں باقی ہوں (یعنی تیسویں شب) جب پانچ راتیں باقی ہوں (یعنی پچیسویں شب)  
 مسلم شریف میں ہے حضرت ابوسعیدؓ سے مروی ہے کہ آنحضرتؐ نے فرمایا:  
 ”التمسوها فی التاسعة والسابعة والخامسة“

حضرت ابوسعید الخدریؓ رسول اکرم صلی اللہ علیہ وسلم سے روایت کرتے ہیں: ”اَنَّ رسول الله اعْتَكَفَ الْعَشْرَ الْأَوَّلَ مِنْ رَمَضَانَ ثُمَّ اعْتَكَفَ الْعَشْرَ الْاَوْسَطَ فِي قُبَّةِ تُرْكِيَّةٍ.... ثُمَّ اطْلَعَ رَأْسَهُ فَكَلَّمَ النَّاسَ

قد نوافمه فقال : انى اعتكفت العشر الاول القس هذه الليلة ثم  
اعتكفت العشر الاوسط ثم اتيت فقیل لی ، فی العشر الاوخر۔  
رسول اکرم نے رمضان المبارک کے پہلے دس دنوں کا اعتکاف کیا۔ پھر  
دوسرے دس دنوں کا اعتکاف ایک ترکی خیمے میں کیا۔ پھر خیمے سے سرباہر  
نکال کر لوگوں کو اپنے قریب بلایا۔ جب دو پاس آگئے تو فرمایا : میں نے  
اس رات (لیلة القدر) کو تلاش کرنے کے لیے پہلے عشرے کا اعتکاف  
کیا (لیکن لیلة القدر کو نہ پایا) پھر درمیانی عشرے کا اعتکاف کیا (مگر لیلة القدر  
نہ ملی) پھر میرے پاس ایک پیامبر (جبرائیل) آیا اس نے مجھے بتایا کہ لیلة القدر  
رمضان کے آخری دس دنوں میں ہے۔

عبداللہ بن عمر سے روایت ہے کہ چند صحابہؓ نے خواب میں دیکھا کہ  
لیلة القدر رمضان المبارک کی آخری سات راتوں میں ہے۔ اس بات کا  
ذکر آنحضرت صلی اللہ علیہ وسلم سے کیا گیا۔ تو آپ نے فرمایا : اری رؤیاکم  
قد تواطأت فی السبع الاوخر، فمن کا متحرّیہا فلیتحرّھا فی  
السبع الاوخر۔

میں دیکھتا ہوں کہ تمہارے خواب ان راتوں پر متفق ہو گئے ہیں۔ پس جو  
اسے تلاش کرنا چاہے اُسے چاہیے کہ آخری عشرہ کی سات طاق راتوں میں  
تلاش کرے۔

حضرت عبادہؓ بن صامت نے رسول اکرم صلی اللہ علیہ وسلم سے ایک  
دفعہ لیلة القدر کے بارے میں پوچھا تو آنحضرتؐ نے فرمایا :  
فی رمضان فالتمسوها فی العشر الاوخر فانھا فی وتر احدی

وعشرين او ثلاث وعشرين او خمس وعشرين او سبع وعشرين او تسع وعشرين او في آخر ليلة

(فرمایا: رمضان المبارک میں اسے آخری عشرہ کی طاق راتوں اکیسویں،

تیسویں، پچیسویں، ستائیسویں اکیسویں اور تیسویں میں تلاش کرو۔)

ان سب احادیث سے پتہ چلتا ہے کہ ”لیلۃ القدر“ رمضان المبارک

سے آخری دنوں اور پھر آخری دس دنوں کی طاق راتوں میں موجود ہوتی ہے۔

اگرچہ بعض روایات سے چوبیسویں رات کو ”لیلۃ القدر“ کا ثبوت بھی ملتا

ہے۔ ابو سعید خدری اور حضرت بلالؓ سے روایت ہے کہ آنحضرت صلی اللہ

علیہ وسلم نے فرمایا: ”لیلۃ القدر لیلۃ اربع وعشرين“۔

بعض علماء نے آخری دس دنوں کی جفت راتوں میں بھی لیلۃ القدر کے

امکان کو رد نہیں کیا، مگر مستند اور ثقہ احادیث کی روشنی میں یہ بات پایہ تحقیق

کو پہنچ چکی ہے کہ لیلۃ القدر اکثر و بیشتر اعلیٰ ہمیشہ طاق راتوں میں ہی آتی ہے۔

لیلۃ القدر کا اکیسویں رات کو آنا بھی رسول اکرم صلی اللہ علیہ وسلم سے ثابت ہے۔ آنحضرت کا

**اکیسویں رات**

فرمان ہے: ”وانی اریھا لیلۃ ونزوانی اسجد صبیحتمانی طین و

ماء فاصبح من لیلۃ احدى وعشرين لصلاة الصبح فمطرت

السماء فوقك المسجد فابصرت الطین والماء“

فخرج حين فرغ من صلاة الصبح وجبينه وردته الفضة

فيهما الطین والماء واذا هي لیلۃ احدى۔

(مجھے لیلۃ القدر کا تعین خواب میں کرایا گیا۔ میں نے اپنے آپ کو

کیچڑ میں سجدہ کرتے ہوئے دیکھا صحابی کہتے ہیں کہ جس رات بارش ہوئی اور مسجد کی چھت ٹپکی اور رسول اکرم صلی اللہ علیہ وسلم صبح کی نماز سے فارغ ہو کر باہر نکلے تو میں نے دیکھا کہ رسول اکرم صلی اللہ علیہ وسلم کی پیشانی مبارک اور ناک کیچڑ کے نشانات تھے اور وہ رمضان المبارک کی اکیسویں رات تھی۔

دوسری روایت کے الفاظ یوں ہیں :

”فمطرت السماء تلك الليلة وكان المسجد على عريش فوقف المسجد فبصرت عيناي رسول الله وعلى جبهته اثر الماء والطين من صبيحة احدى وعشرين“

ابو سعیدؓ کہتے ہیں جس رات رسول اکرم صلی اللہ علیہ وسلم نے لیلۃ القدر کو دیکھا اسی رات بارش ہوئی۔ مسجد ٹپک پڑی اس لیے کہ کھجور کی ٹہنیوں سے بنی ہوئی تھی اور میں نے رسول اکرم صلی اللہ علیہ وسلم کی پیشانی مبارک پر کیچڑ کا نشان دیکھا۔ یہ اکیسویں رات کی صبح تھی۔

تیسویں شب | مذکورہ حدیث کے متن میں معمولی سی تبدیلی کے ساتھ لیلۃ القدر کا تیسویں شب کو آنا بھی ثابت ہے۔

الفاظ اس طرح ہیں : أُرِيتُ لَيْلَةَ الْقَدْرِ ثَلَاثًا أُنِسْتُهَا وَأُرَانِي صَبِيحَتَهَا اسجد في ماءٍ وطينٍ وقال : فمطرتنا ليلة ثلاث وعشرين۔“

(مجھے لیلۃ القدر کی تعیین بتائی گئی پھر مجھے اس کی تعیین مجددی گئی۔ میں نے اُس رات دیکھا کہ میں کیچڑ میں سجدہ کر رہا ہوں۔ صحابی کہتے ہیں وہ بارش کی رات رمضان المبارک کی تیسویں رات تھی)۔

ایک دفعہ آنحضرت صلی اللہ علیہ وسلم نے فرمایا :

”اعلمت بلیلة القدر ثم أنسيتها وفي رواية نسيتها -  
وارأى صبحها اسجد في ماءٍ وطین فنزل المطر ليلة ثلاث  
وعشرين -“ مجھے لیلۃ القدر کا علم عطا کیا گیا پھر مجھے وہ بھلا دی گئی۔  
ایک روایت میں ہے میں اُسے بھول گیا۔ میں نے اس رات کی صبح کو  
دیکھا کہ میں بارش سے تر زمین (دیکھ کر) میں سجدہ کر رہا ہوں اور بارش  
تیسویں رات کو ہوئی تھی۔“

ابرواد میں ہے :

عن عبد الله بن انيس قال قلت يا رسول الله إن لي باوية  
أكون فيها بحمد الله فمُر لي بليلة أنزلها إلى هذا المسجد فقال  
انزل ليلة ثلث وعشرين -“

عبد اللہ بن انیسؓ سے روایت ہے کہ میں نے آنحضرت صلی اللہ علیہ وسلم  
سے گزارش کی اے اللہ کے نبی میں دیہاتی آدمی ہوں اور اللہ کے فضل سے  
دیہات میں (نماز روزہ) بھی کرتا ہوں مجھے حکم فرمائیے کہ کس رات میں آپ  
کی مسجد میں قیام کروں تو آپ نے فرمایا: تیسویں رات (دھر بسر کرو)۔  
گویا اس سال آنحضرت صلی اللہ علیہ وسلم کے اندازے کے مطابق تیسویں  
رات لیلۃ القدر تھی۔

ان احادیث کی روشنی میں لیلۃ القدر کا تیسویں رات کو آنا بھی ثابت ہے۔

ایک جگہ الفاظ اس طرح ہیں :

پچیسویں شب

”خرجت لاخبركم بليلة القدر فتلاحي  
فلاں وفلاں (تسائمًا لدين كان بينهما) فرفعت وعسلى ان يكون

خَيْرًا لَّكُمْ فَالْتَمِسُوها فِي التَّاسِعَةِ وَالسَّابِعَةِ وَالْخَامِسَةِ :  
 ”میں (خیمہ اعتکاف) سے باہر نکلا کہ تمہیں لیلۃ القدر کی خبر دوں۔  
 تم میں سے فلاں فلاں کسی قرضہ کے سلسلے میں جھگڑا کر رہے تھے پس  
 اس کا علم اٹھا لیا گیا، تمہارے لیے بہتر یہی ہے کہ اسے پچھو،  
 تائبیوں اور اُتیبیوں رات میں تلاش کرو۔“

**تائبیوں شب** عام طور پر یہ بات مشہور ہے کہ رمضان المبارک کی  
 تائبیوں شب ہی لیلۃ القدر ہوتی ہے صحابہ کرام  
 علماء سلف و خلف اور اولیاء اللہ کے مشاہدات و تجربات سے بھی لیلۃ القدر  
 کا تائبیوں رات میں آنا ثابت ہے۔

”عن زبن جیشؓ قال سالت ابی بن کعبؓ فقلت ان اخاك  
 مسعود يقول من یقیم الحول یُصیب لیلۃ القدر فقال رحمه الله -  
 اراد الا یتکل الناس امانا انه قد علم انها فی رمضان وانها فی  
 العشر الاواخر وانها لیلۃ سبع وعشرين ثم حلف لا یتثنی  
 انها لیلۃ سبع وعشرين، فقلت یا ائی شیء تقول ذلك یا  
 ابا المنذر قال بالعلامة أو بالایة التي اخبرنا رسول الله انھا  
 تطلع یومئذ لا شعاع لها۔“

(حضرت زبن جیشؓ کہتے ہیں میں نے حضرت ابی بن کعبؓ سے کہا کہ  
 عبد اللہ بن مسعودؓ کہتے ہیں جو آدمی سال بھر قیام کرے وہ لیلۃ القدر کو پالیتا ہے  
 حضرت کعبؓ نے فرمایا اللہ اُن پر رحم کرے۔ اُن کا خیال یہ ہے کہ لوگوں کو  
 اگر بتا دیا گیا کہ لیلۃ القدر کونسی رات ہے تو یہ غفلت کریں گے جہاں تک

لیلۃ القدر کا تعلق ہے وہ اچھی طرح جانتے ہیں کہ وہ ماہِ رمضان میں ہے اور انہیں یہ بھی علم ہے کہ رمضان کی آخری راتوں میں ہے اور انہیں یہ بھی علم ہے کہ ستائیسویں رات ہے۔ پھر انہوں نے باقی تمام راتوں کی نفی کرتے ہوئے حلفاً کہا کہ لیلۃ القدر ستائیسویں کی رات ہے۔ ابی زرؓ کہتے ہیں میں نے اُن سے کہا آپ کس بات پر اس وثوق سے کہتے ہیں۔ اُنہوں نے فرمایا اس نشانی کے ذریعے جو آنحضرت صلی اللہ علیہ وسلم نے ہمیں بتائی تھی۔ آنحضرت نے فرمایا تھا کہ اس روز سورج اس حال میں طلوع ہوتا ہے کہ اس کی شعاعیں نہیں ہوتیں۔

ابوداؤد کے الفاظ میں: "قُلْتُ مَا لَآيَةٍ؟ قَالَ: تَسْبِيحُ الشَّمْسِ صَبِيحَةً تِلْكَ اللَّيْلَةُ مِثْلُ الطَّلَسِ لَيْسَ لَهَا شَعَاعٌ حَتَّى تَرْتَفِعَ" (میں نے عرض کی وہ کونسی نشانی ہے، آپ نے فرمایا اس رات کی صبح سورج بڑے تھال کی مانند طلوع ہوتا ہے اور اس کے بلند ہونے تک کوئی شعاع نہیں ہوتی)۔

حضرت معاویہؓ بن سفیانؓ سے روایت ہے کہ رسول اکرم صلی اللہ علیہ وسلم نے فرمایا: لیلۃ القدر لیلۃ سبع وعشرين۔  
(لیلۃ القدر ستائیسویں رات ہے)۔

حاکم اور عبد الرزاقؒ نے نقل کیا ہے کہ ایک دفعہ حضرت عمرؓ نے صحابہ کرامؓ کو بلایا اور اُن سے لیلۃ القدر کے بارے میں دریافت کیا تو سب نے اس بات پر اتفاق کیا کہ وہ رمضان المبارک کی آخری دس راتوں میں ہے۔ مگر حضرت عبداللہ بن عباسؓ نے فرمایا: "انی لاعلم اواظن انی لیلۃ هی" قال



عمر: ماہی؟ قال سابعة تمضي من العشر الاواخر او سابعة تبقى منها اى هي ليلة وسبع وعشرين او ثلاث وعشرين فقال عمر: من اين علمت ذلك قال: خلق الله سبع سموات وسبع ارضين و سبعة ايام وان الشهر يدور على سبع والانس خلق من سبع وياكل من سبع، ويسجد على سبع، والطواف سبعا، والحج سبعا۔ فقال عمر: لقد فطنت لامرٍ ما فطنا له۔“

(بیشک مجھے لیلۃ القدر کا علم ہے۔ حضرت عمرؓ نے فرمایا: وہ کونسی رات ہے؟ عبداللہ بن عباسؓ نے کہا تا ئیسویں شب۔ حضرت عمرؓ نے فرمایا: آپ کو اس کا کیسے علم ہوا؟ حضرت عبداللہ بن عباسؓ نے فرمایا: اللہ تعالیٰ نے سات آسمان پیدا کیے، سات زمینیں پیدا کیں۔ سات دن بنائے اور مینہ سات دنوں میں ہی گردش کرتا ہے۔ انسان کو سات چیزوں سے پیدا کیا گیا۔ سات چیزیں کھاتا ہے، سات چیزوں پر سجدہ کرتا ہے طواف بھی سات (چکر) ہیں اور شیطان کو پتھر بھی سات مارے جاتے ہیں۔ تو حضرت عمرؓ نے فرمایا: آپ نے اپنی ذہانت سے اس چیز کو بچا لیا جسے ہم نہیں بچا سکتے۔)

حضرت ابن عمرؓ سے روایت ہے کہ رسول اکرمؐ نے فرمایا:  
”من كان متحريها فليتحريها ليلة السابع والعشرين“  
(جو آدمی اس رات کو تلاش کرنا چاہے اسے چاہیے کہ اسے تا ئیسویں رات میں تلاش کرے۔)

تائیسویں رات حضرت ابو ہریرہؓ سے روایت ہے کہ رسول اکرمؐ

صلی اللہ علیہ وسلم نے لیلۃ القدر کے بارے میں فرمایا :  
 ” انہما فی لیلۃ سابعۃ او تاسعۃ وعشرین وان الملائکۃ

” تلك الليلة فی الارض اکثر من عدد الحصى “  
 (لیلۃ القدر ماہ رمضان کی تائیسویں یا اسیسویں رات ہے اور اس  
 رات زمین پر فرشتوں کی تعداد کنکریوں سے بھی زیادہ ہوتی ہے)۔

بعض روایات سے یہ بھی سراغ ملتا ہے کہ آنحضرتؐ  
**تیسویں رات** نے رمضان المبارک کی تیسویں رات میں بھی لیلۃ القدر  
 کا امکان ظاہر فرمایا ہے حضرت ابو ہریرہؓ آنحضرتؐ صلی اللہ علیہ وسلم سے روایت  
 کرتے ہیں : ” عن النبی فی لیلۃ القدر انہما آخر لیلۃ “ — وہ  
 رمضان المبارک کی آخری رات ہے۔

ان احادیث کے مطالعہ سے یہ بات واضح ہوتی ہے کہ لیلۃ القدر  
 ماہ رمضان کے آخری دس دنوں میں آتی ہے اور آخری عشرے کی طاق راتوں  
 میں آتی ہے۔ ہر سال بدل بدل کر کبھی اکیسویں رات، کبھی تیسویں رات،  
 کبھی پچیسویں رات، اکثر تائیسویں رات اور کبھی اسیسویں رات جلوہ نما ہوتی  
 ہے۔ جفت راتوں میں اس کے امکان کو کسی صورت نظر انداز نہیں کیا جاسکتا  
 لیکن زیادہ تر احادیث کا وزن طاق راتوں کے پڑے میں ہی ہے۔

ہم پڑھ چکے ہیں کہ آنحضرتؐ کو اس کا  
**تعیین نہ کرنے کی حکمت** علم عطا ہوا، پھر احباب کی لڑائی کی وجہ  
 سے وہ علم واپس لے لیا گیا۔ یہ دراصل مصلحتِ خداوندی اور حکمتِ ایزدی کا  
 تقاضا ہی تھا کہ اس کے علم کو مخفی رکھا جائے۔ جیسا کہ آنحضرتؐ کے ارشادات کی

” وَمَا كَانَ لَنَا بِهٖ اِلَّا حَقٌّ عَلٰی مَا عَلَّمْنَا مِنْ رُبِّكَ ”

روشنی میں بات واضح ہے: ”فرغت وعسیٰ ان یکون خیراً لکم“  
اس کی تعیین اٹھالی گئی اور یقیناً یہ بات تمہارے لیے بہتر ہے۔“

اگر لیلۃ القدر کو ایک رات میں متعین کر دیا جاتا تو محبوب حقیقی کے چاہنے والے لذتِ انتظار سے محروم رہتے۔ جو لطف تڑپنے پھڑکنے میں ہے، وہ ساکت و جامد ہو کر ایک رات بٹھ رہنے میں کب ہے۔

۷ جو کبوتر پر پھٹنے میں مزا ہے اے پسر  
وہ مزا شاید کبوتر کے ٹھو میں بھی نہیں،

علامہ اقبالؒ نے فرمایا:

تڑپنے پھڑکنے کی توفیق دے دلِ مرتضیٰ، سوزِ صدیق دے

عاشقِ زار جب تک پہلو بدل بدل کر اس کے وصال کی خاطر بے قرار  
نہیں رہتا وصال کا لطف نہیں اٹھا سکتا۔ ۷

من لم یذقِ حقِ الهویٰ لم یدر ما جہد البلاء

(جس نے محبت کی سوزش اور جلن کا مزہ نہیں چکھا وہ کیا جانے کہ محبت کی سختیاں کیا ہیں)۔

خود اللہ تعالیٰ نے اپنے ان چاہنے والوں کا حال بیان فرمایا:

”نتجانی اجنوبہم عن المضاجع یدعون ربہم خوفاً وطعماً“

مرے طلبگار، میرے عشق میں سرشار نرم گرم بستروں پر سو نہیں سکتے۔

جونہی ادھی رات ہوتی ہے یہ مضطرب ہو ہو کر پہلو بدلنے لگ جاتے ہیں اور

آخر کار نرم و گداز بستر چھوڑ کر میرے ساتھ ہکلام ہو جاتے ہیں۔ گویا عشقِ مجازی

ہو یا حقیقی اس کی واردات و کیفیات ایک جیسی ہوتی ہیں۔ غالب نے کہا تھا:

۷ کبابِ سخن میں پہلو ہر دو بٹتے ہیں جو جل اٹھا ہے یہ پہلو تو وہ پہلو بٹتے ہیں  
اگر لیلۃ القدر کو ایک رات میں متعین کر دیا جاتا تو اس کی تلاش و جستجو  
اور ٹرپ میں جو لذت عشاق کو اب میسر ہے وہ کیسے نصیب ہوتی۔

۸ عشق میں زندگی کا یہی ہے مزا عاشق زار پہلو بدلتا رہے  
لیلۃ القدر کی صرف ایک رات میں تعین سے محبوب حقیقی کے چاہنے  
والوں کو صدمہ ہوتا اور عین ممکن ہے وہ سوز و ساز رومی اور بیچ و تاب  
رازی حاصل نہ کر پاتے۔ جذب و مستی، شوق اور سرمستیوں کو نہ پا کر عشق  
حقیقی سے منہ موڑ لیتے۔ ۷

کوئی میرے دل سے پوچھے تیرے تیر نیم کش کو  
یہ خلش کہاں سے ہوتی جو حبِ گر کے پار ہوتا

”سو“ لیلۃ القدر کو محض ایک رات میں متعین نہ کر کے اسے تیر نیم کش کی  
مانند ہر عاشق زار کے دل میں ترازو کو دیا گیا۔ وہ تو محبوب حقیقی کے دصال میں  
ترپنے اور پھرنے کا ایک بہانہ ہے تاکہ عشق حقیقی میں سرشار یہ دیوانے ہر رات  
زبانِ حال سے یہ کہہ سکیں :

دل و جاں فدائے را ہے کبھی آ کے دیکھ ہمدم  
سر کوئے دلفکاراں شبِ آرزو کا عالم  
تو نیز بر سرِ رام آ کر خوش تماشا ٹیست  
بجرم عشق تو ام می کشد غوغا ٹیست

”لیلۃ القدر“ کا حُسن یہی ہے کہ وہ ایک رات میں متعین نہ ہوتی۔  
دوسری حکمت یہ ہے کہ اگر لیلۃ القدر صرف ایک ہی رات میں ہوتی اور مسلم

اپنی بیماری، سفر یا کسی دوسری مجبوری کی وجہ سے اس رات قیام نہ کر سکتا تو اسے سال بھر اس نعمت سے محرومی کا احساس پریشان رکھتا اور عین ممکن ہے کہ اگلے سال تک زندگی دفنانہ کرتی اور رمضان سے پہلے پہلے اللہ کی طرف سے بُلاوا آجاتا تو ”لیلۃ القدر“ کو نہ پانے کا زخم ناسور بن کر ہمیشہ انسان کا مقدر بن جاتا۔ اب اگر ایک رات ہم ”لیلۃ القدر“ کو تلاش نہیں کر سکتے تو باقی راتوں میں وقت نکال سکتے ہیں، اس لحاظ سے یہ اللہ کا کتنا بڑا انعام ہے جس سے برکس و ناکس بقدر ہمت و استطاعت فیضیاب ہو سکتا ہے لہذا ”لیلۃ القدر“ کی تعیین کا علم اٹھا لینا ہی اُمتِ محمدیہ کے لیے ہر لحاظ سے سودمند تھا۔

”لیلۃ القدر خبیث من الفِ شهر“۔۔۔۔۔ اس رات کی عبادت کی فضیلت محتاج بیان نہیں۔ ایک ہزار مہینوں کے ۸۳ سال ۴ ماہ بنتے ہیں۔ آج کل اوسط عمر ۶۰، ۷۰ برس ہے۔ اگر کسی مسلمان کو ۴۰ سال تک رمضان کے قیام کی سعادت نصیب ہوئی تو آپ خود اندازہ لگا سکتے ہیں کہ اس مسلمان نے کتنے سال کی عبادت کا شرف حاصل کیا ہوگا۔

**لیلۃ القدر میں کیا دعا مانگیں** | حضرت عائشہ صدیقہؓ فرماتی ہیں کہ رسول اکرم صلی اللہ علیہ وسلم سے عرض کی کہ اگر میں لیلۃ القدر کو پاؤں تو کیا دعا مانگوں۔ آنحضرت نے فرمایا:

قُولِي: اللَّهُمَّ إِنَّكَ عَفْوٌ تُحِبُّ الْعَفْوَ فَاعْفُ عَنِّي۔  
 دو کہہ: اے اللہ تو معاف کرنے والا ہے معافی کو پسند کرتا ہے پس تو مجھے بھی معاف کر دے۔

**ماہ رمضان اور اعتکاف** | عبادت کی چار اقسام اللہ تعالیٰ بیان

فرماتے ہیں حضرت ابراہیمؑ اور حضرت اسماعیلؑ کو حکم ہوا:  
 ”و طہرا بیتي للطائفين والعاکفین والرکع السجود۔“  
 — میرے گھر کو طواف کرنے والوں کے لیے، اعتکاف کرنے والوں کے لیے  
 اور رکوع و سجد کرنے والوں کے لیے پاک و صاف رکھو۔

خانہ کعبہ میں آٹھوں پہر چوبیس گھڑی عبادت کرنے والوں کا جھگڑا رہتا ہے  
 دراصل مختلف افراد کے مختلف طبائع ہوتے ہیں۔ اُن طبائع کے مطابق کچھ  
 لوگوں کو اللہ کے گھر کے چکر پر چکر لگانے میں لطف محسوس ہوتا ہے۔

دل پھر طواف کوئے ملامت کو جاتے ہے

پندار کا صنم کدہ ویراں کیے ہوئے

کچھ ایسے ہیں جنہیں بیت اللہ کے کسی کونے میں بیٹھ رہنے اور سر نہ ہڑا  
 کر اس کی یاد میں لطف آتا ہے اور کچھ ایسے بھی ہوتے ہیں جو نفل پر نفل پڑھتے چلے  
 جاتے ہیں انہیں رکوع و سجود سے لذت نصیب ہوتی ہے۔ گویا اللہ تعالیٰ نے  
 انسانوں کی طبائع کے مطابق عبادت کی قسمیں مقرر کر دی ہیں۔ ماہِ رمضان المبارک کے  
 اعتکاف کو سنت مؤکدہ علی الکفایہ قرار دیتے ہیں۔ اگر محلے میں سے ایک آدمی مسجد  
 میں آخری دس دنوں کا اعتکاف کرے تو سب کی طرف سے ادا ہو جاتا ہے۔  
 اعتکاف دراصل دنیا سے کٹ کر تنہائی میں لیلة القدر کو ڈھونڈنے کا

اہتمام ہے مولانا جوہر نے کہا تھا: س

تنہائی کے یہ دن ہیں، تنہائی کی یہ راتیں

اب ہونے لگیں اُن سے چھپ چھپ کے ملائیں

رمضان کے علاوہ بھی اعتکاف ہو سکتا ہے مگر جو لذت رمضان مبارک کے

آخری عشرے میں لیلۃ القدر کی نسبت سے اعتکاف کو حاصل ہے وہ سال کے دوسرے دنوں میں کہاں میسر آ سکتی ہے۔ تو گویا اعتکاف بھی رمضان کی فضیلتوں کا ایک حصہ ہے۔

حضرت عبداللہ بن عباسؓ سے روایت ہے کہتے ہیں: سمعتُ صاحبَ هذا القبرِ يقولُ: من مشى في حائِطِ اخيه وبلغ فيهما كان خيراً لهُ من اعتكافِ عشرين. ومن اعتكف يوماً ابتغاء وجه الله جعل الله بينه وبين النار ثلاث خنادقٍ ابعدهما بين الخافقين۔  
(میں نے رسولِ اکرم صلی اللہ علیہ وسلم کو سنا آپ فرماتے تھے جو آدمی کسی بھائی کی حاجت روائی کرتا ہے تو یہ بات اس کے لیے دس سال کے اعتکاف سے بہتر ہے اور جو آدمی اللہ کی رضامندی کی خاطر اعتکاف کرتا ہے اللہ تعالیٰ اسکے اور دوزخ کے درمیان تین خندق فاصلہ پیدا کر دیتا ہے اور ہر خندق کا فاصلہ مشرق اور مغرب کے درمیانی فاصلہ سے زیادہ ہوتا ہے)۔

حضرت حسینؓ روایت کرتے ہیں: آنحضرت صلی اللہ علیہ وسلم نے فرمایا: "من اعتكف عشراً في رمضان كان كحجتين وعسرتين۔"  
(جس نے رمضان المبارک میں دس دنوں کا اعتکاف کیا گویا اس نے دو حج اور عمرے کر لیے)۔

**شہرِ عظیم، شہرِ مبارک** | اللہ تعالیٰ نے قرآن مجید میں ماہِ رمضان کی فضیلت بیان کی۔ رسولِ اکرم صلی اللہ علیہ وسلم نے اس کی بہت سی دوسری فضیلتوں کا ذکر فرمایا۔ حضرت سلمان فارسیؓ بیان کرتے ہیں کہ جب شعبان کی آخری تاریخ تھی تو رسولِ اکرمؐ نے ہمیں ایک خطبہ دیا۔ فرمایا:

”یا ایہا الناس قد اظلمکم شہرٌ عظیمٌ شہرٌ مبارکٌ“  
 دے لوگو! تم پر ایک عظیم مہینہ سایہ فگن ہوا ہے۔ یہ بابرکت مہینہ ہے۔  
 حضرت ابی ہریرہؓ سے روایت ہے۔ آنحضرت صلی اللہ علیہ وسلم نے فرمایا:  
 ”اتاکم رمضان شہرٌ مبارکٌ فرض اللہ علیکم صیامہ“  
 ایک جگہ فرمایا: ان اللہ تعالیٰ فرض صیام رمضان علیکم و سنتہ  
 لکم قیامہ فمن صامہ و قامہ ایماناً و احتساباً خرج من ذنوبہ  
 کیوم ولدتہ اُمّہ۔“  
 آنحضرتؐ کے خطبے سے جس طرح رمضان مبارک کی فضیلت ترشح ہے  
 اُسے ہم مختلف عنوانات کے تحت درج کرتے ہیں:-

**نفل بمنزلہ فرض** | من تقرب فیہ بخصلۃ من الخیر کان کم  
 ادّیٰ فریضۃً فیما سواہ“ (جو آدمی رمضان المبارک  
 میں نفلی عبادت کے ذریعے سے اللہ کا قرب حاصل کرتا ہے۔ گویا اس نے  
 در رمضان میں، فرض عبادت کا ثواب حاصل کیا، یعنی رمضان المبارک میں  
 ایک نفل کا ثواب ایک فرض کے برابر اللہ تعالیٰ عطا کرتے ہیں۔ صدقہ و خیرات  
 کرنے والے کو زکوٰۃ عطا کرنے کا درجہ حاصل ہوتا ہے اور یہ درجہ صرف اور  
 صرف رمضان کی فضیلت کی وجہ سے ہے۔ دوسرے کسی مہینے میں نفلی عبادت  
 کا ثواب فرض عبادت کے مطابق نہیں ہوتا۔

**ایک فرض بمنزلہ ستر فرض** | آنحضرتؐ نے فرمایا: ومن ادّیٰ  
 فریضۃً فیہ کان کمّن ادّیٰ  
 سبعین فریضۃً فیما سواہ“



”جو آدمی رمضان المبارک میں ایک فرض ادا کرتا ہے گویا رمضان کے علاوہ ستر فرضوں کے ادا کرنے کے مصداق ہے۔“

مراد واضح ہے کہ رمضان المبارک میں ایک فرض کا ثواب اللہ تعالیٰ شتر فرضوں کے ثواب جتنا عطا فرماتے ہیں۔ یہ بھی اللہ تعالیٰ کا خاص کرم اور انعام اور شہر رمضان سے وابستہ ہے اور سال بھر کے باقی آیام اس فضیلت سے محروم ہیں۔

**صبر کا مہینہ** | رسول اکرمؐ نے ماہ رمضان کو صبر کا مہینہ قرار دیا فرمایا: ”وہو شهر الصبر والصبر ثوابہ الجنة“۔

(اور وہ صبر ضبط نفس SELF CONTROL) کا مہینہ ہے اور صبر کا ثواب تو جنت ہے) معلوم ہوا کہ اس میں اللہ تعالیٰ اپنے بندے کے صبر کا امتحان لیتے ہیں۔ کیا اس کی خاطر بھوک پیاس برداشت کرتے ہیں؟ اس کی خاطر خواہشات نفس کو ترک کر دیتے ہیں؟ جھوٹ، غیبت، گلہ، گالی گلوچ ایسے بُرے افعال سے اپنے آپ کو محفوظ رکھتے ہیں یا نہیں؟ رسول اکرم صلی اللہ علیہ وسلم کا ارشاد ہے: ”من لم يدع قول الزور والعمل به فليس لله حاجة ان يدع طعامه وشرابه“۔

(جو آدمی جھوٹ بولتا اور جھوٹے اعمال ترک نہیں کرتا، اللہ تعالیٰ کو ایسے انسان کی کوئی ضرورت نہیں کہ اس کی خاطر بھوکا اور پیاسا رہے)۔

دوسری جگہ آنحضرت صلی اللہ علیہ وسلم نے فرمایا:

”رُبَّ صَائِمٍ لَيْسَ لَهُ مِنْ صِيَامِهِ إِلَّا الظَّمَاءُ إِلَّا الْجُوعُ وَالْعَطَشُ“

(بہت سے روزے دار ایسے ہیں جنہیں ان کے روزوں سے سوائے

فاقہ کشی اور بھوک اور پیاس سے کچھ میسر نہیں آتا۔

گویا آنحضرت نے صبر کے مہینے کی وضاحت یہ فرمائی ہے کہ اگر اللہ کی خاطر ہم نے اپنی مادی ضروریات کھانے پینے سے ہاتھ کھینچ لیا ہے تو ضروری ہے کہ ہم ایسی تمام چھوٹی چھوٹی برائیوں سے بھی اجتناب کریں جو سال بھر ہم روا سمجھتے ہیں۔ تب صحیح معنوں میں ہم صبر و ضبط نفس کا مظاہرہ کر سکیں گے اور اس کا انعام لازم و ملزوم جنت ہے۔ جب ہم صبر و ضبط کا دامن تھام لیں گے تو اللہ کی معیت حاصل ہوگی۔ ”ان الله مع الصابرين“۔ اور جب اللہ مل جائے گا تو باقی کس چیز کی حاجت ہے۔“

آنحضرت صلی اللہ علیہ وسلم نے فرمایا: ”وشهر غمخواری کا مہینہ“ | الموائسۃ وشہر یزاد فیہ رزق المؤمن“

دیہ بھائی چارے، غربا کی غمخواری اور مفلسوں کی چارہ سازی کا مہینہ ہے۔ اس مہینے میں مومن کا رزق بڑھا دیا جاتا ہے۔

یہ تجربے اور مشاہدے کی بات ہے کہ رمضان المبارک میں ہر شخص امیر ہو یا غریب اپنی بساط سے بڑھ کر خرچ کرتا ہے۔ سحری پر الگ اہتمام ہے تو افطاری کے لیے پھلوں اور مشروبات کا انتظام ہوتا ہے۔ ننخواہ ہم رمضان المبارک میں بھی اتنی لیتے ہیں، مزدور بھی اتنی ہی مزدوری لیتا ہے لیکن یہ عجیب معاملہ ہے کہ رمضان المبارک میں حتی المقدور سب اچھا کھاتے ہیں۔

”مواسات“ کا معنی ہی ہمدردی اور چارہ سازی کے ہیں۔ اس کا تجربہ یوں بھی ہوتا ہے کہ جب ہم خود بھوک اور پیاس کی مشقت برداشت کرتے ہیں تو اپنے غریب بھائیوں کی فاقہ کشی اور کلفتوں کا احساس ہوتا ہے

اور جب یہ احساس دامیگر ہوتا ہے تو انسان غریبوں مسکینوں کی مالی اعانت پر کمر بستہ ہو جاتا ہے۔ جہاں خود سحری اور افطاری کا خاص اہتمام کرتے ہیں ہاں غریبوں اور مسکینوں کا بھی پاس لحاظ رکھتے ہیں۔ یہی وجہ ہے کہ آنحضرتؐ نے اس بات کی ترغیب دی کہ ہم اس مہینے میں زیادہ سے زیادہ منجھواری کا مظاہرہ کریں تاکہ سال بھر اس کی عادت نہ چھو جائے۔ ترغیب کے لیے اللہ تعالیٰ کے ہاں ثواب کا ذکر یوں فرمایا:

”من فطرنه صائماً كان له مغفرة لذنوبه وعقوبته من النار وكان له مثل اجرهم من غير ان ينقص من اجرهم شیء۔“

(جو کسی روزے دار کی افطاری کا اہتمام کرتا ہے اس کے گناہ معاف کر دیئے جاتے ہیں، اسے آگ سے آزادی مل جاتی ہے اور اس کے لیے اس قدر اجر ہوتا ہے جس قدر روزہ دار کے روزہ پھڑانے کا مگر روزہ دار کا ثواب کم نہیں ہوتا)۔

آنحضرت صلی اللہ علیہ وسلم کے یہ الفاظ سن کر سلمان فارسیؓ کہتے ہیں ہم نے عرض کیا اے اللہ کے رسولؐ ”لیس کلنا نجد ما نفطر به الصائم۔“ فقال رسول الله يعطى الله هذا الثواب من فطر صائماً على مذقة لبن او تمرّة او شربة من ماء، من اشبع صائماً سقاه الله من حوضي شربة لا يظما حتى يدخل الجنة۔“ (ہم میں سے ہر آدمی کو یہ توفیق نہیں ہے کہ روزہ دار کی دُپر تکلف، افطاری کا اہتمام کر سکے، تو رسول اللہؐ نے فرمایا: جو آدمی ایک گھونٹ دودھ

ایک کھجور یا پانی کے ایک چلو سے بھی کسی کا روزہ افطار کروادے دم سے کم افطاری، تو اللہ اس کو سارا ثواب عطا کر دیتے ہیں اور جو آدمی روزے ار کو پیٹ بھر کر کھلا دے تو اللہ اسے میرے حوض کوثر سے شراباً طہوراً پلائیں گے حتیٰ کہ جنت جانے تک اسے پیاس نہیں لگے گی)۔

صحابہ کا فقر ملاحظہ ہو کہ حسرت دیا س سے پوچھتے ہیں کہ حضرت جی ہم سب تو اس قدر مالدار نہیں ہیں کہ لوگوں کی افطاری کا پُر تکلف انتہام کر سکیں تو رسول اکرم صلی اللہ علیہ وسلم کمال مہربانی سے یہ اعلان فرماتے ہیں کہ اللہ صرف ایک کھجور، ایک پانی کے گھونٹ اور دودھ کی ایک چُپکی پر بھی ہی انعام عطا کرتے ہیں۔ یہ ساری رمضان المبارک کی فضیلتیں ہیں۔ اللہ کی رحمت کے خزانے لُٹ رہے ہیں۔ اس کے بُو د و سخا کے بحرِ ذخار حرکت میں ہیں گویا چاہتے صرف یہ ہیں کہ تم ایک دوسرے کی غمخواری اور چارہ سازی میں لگے رہو ہم تمہاری چارہ سازی کی ضمانت دیتے ہیں۔

اس خطبے کے آخر میں آنحضرتؐ

**پہلے دس دن باعثِ رحمت**

رحمۃ۔ ”یہ وہ مہینہ ہے جس کے پہلے دس دن پہلی دہائی، باعثِ رحمت ہیں۔“ — یہ سعادت اور فضیلت بھی رمضان کے علاوہ کسی دوسرے مہینے کے حصّے میں نہیں آتی کہ الگ الگ اس کو تین حصّوں میں تقسیم کر کے ہر حصّے کی فضیلت بیان کی جائے۔ رمضان المبارک کے پہلے دس دن باعثِ رحمت ہیں۔ ”بعض احباب کو یہ بات سمجھ نہیں آتی کہ رحمت کس بلا کا نام ہے۔ دراصل ”رحمت“ لعنت کا اُلٹ ہے جس آدمی پر اللہ کی لعنت

ہو وہ زندہ درگاہ ہو جاتا ہے۔ اس کو خدا کی حاضری کی توفیق ہی نصیب نہیں ہوتی، اس لیے کہ اللہ تعالیٰ اسے اپنی رحمت سے دُور کر دیتے ہیں۔ اللہ کی نظرِ کرم سے محروم انسان بدستِ ہوتا ہے اور وہ شیطان کا ساتھی تصور ہوتا ہے۔ اللہ تعالیٰ نے شیطان کی نافرمانی کے بعد فرمایا: ”ان علیک لعنتی الی یوم الدین“۔ گویا تجھے قیامت تک نیکی کی توفیق نہیں ہوگی۔ تو میری بارگاہ میں حاضری کے قابل نہیں، اس لیے غلطی پر اڑ گیا۔

”ابی ولسنکبر و کان من الکافرین“۔ ”تکبر از ذیل را خوار کرد۔ جب ”لعنت“ کا مفہوم واضح ہو جائے تو رحمت کا مفہوم خود بخود واضح ہو جاتا ہے۔ وہ شخص جسے اللہ اپنی بارگاہ کی حاضری سے محروم نہ کرے، وہ اب بھی اس کی رحمت کے سائے میں ہے۔ اس لحاظ سے رمضان المبارک کے پہلے دس دنوں کو رحمت قرار دینے کا مطلب یہ ہے کہ مجھ جیسے گنہگار جو سال بھر اس کی بارگاہ سے دُور دُور رہتے ہیں اُن کے لیے اللہ تعالیٰ ایسی سازگار فضا مہیا کر دیتے ہیں کہ تھوڑی سی محنت اور کوشش سے وہ اپنا جھولا ہوا سبقِ ذکرِ الہی کا، پھر یاد کر سکتے ہیں۔ جب کسی کام کے لیے ماحول کی سہولت میسر آ جائے اور چاروں طرف فضا سازگار ہو تو اس کام میں کوئی مشقت نہیں اٹھانا پڑتی۔

مثال کے طور پر عرض ہے کہ کسان کو سخت گرمی کے موسم میں جب زمین کڑا کے کی گرمی سے ٹھس گئی ہو، کھیتوں کو پانی لگانا بہت مشکل ہوتا ہے اس کی خواہش یہ ہوتی ہے کہ کھیت کی زیادہ سے زیادہ فصل پانی سے سیراب ہو جائے۔ مگر پانی کی مقدار تو اسی قدر ہوتی ہے جو محکمہ انہار نے ہر پھٹے کے لیے

متعین کی ہوتی ہے۔ لیکن اگر مین پانی کی باری کے روز یا ایک آدھ روز پہلے ہلکی بارش ہو جائے تو کسان معمولی سی محنت سے کھیت کی بیشتر فصل کو جلد جلد سیراب کرتا چلا جاتا ہے۔ اس کی وجہ یہی ہوتی ہے۔ ماحول میں پانی کی مناسبت پیدا ہو گئی ہے۔ جلی ہوئی زمین بارش کے پانی سے ٹھنڈی ہو گئی جہاں جس کھیت میں ایک گھنٹہ پانی لگانے کی ضرورت تھی وہاں صرف آدھ گھنٹہ میں کھیت سیراب ہو گیا۔ تو ثابت یہ ہوا کہ سازگار فضا میں ایک کام بہت آسان ہو جاتا ہے۔ رمضان المبارک کے پہلے دس دنوں کو انہی معنوں میں "باحتِ رحمت" قرار دیا کہ اللہ تعالیٰ کی خصوصی توجہ اور عنایت اپنے بندوں کی طرف ہوتی ہے۔ اس کے مقرب فرشتے آسمان کی وسعتوں سے اُتر کر رُئے ارض پر پھیل جاتے ہیں۔ شیطان فید ہو جاتے ہیں۔ جنت کے دروازے کھول دیئے جاتے ہیں۔ جہنم کے دروازے بند ہو جاتے ہیں۔ گویا ایک ایسا ماحول پیدا ہو جاتا ہے کہ جس میں معمولی سے طبعی میلان سے انسان نیکی کی طرف بڑھنے لگتا ہے۔ ہماری نظر میں یہی "اَوَّلَہِ رَحْمَۃ" کا مفہوم ہے۔

درمیانے دس روز باعثِ مغفرت ہیں | آنحضرت صلی اللہ علیہ وسلم نے فرمایا:  
 "وَاَوْسَطُہُ مَغْفِرَۃٌ" —

رمضان المبارک کے درمیانے دس روز باعثِ مغفرت ہیں۔ مغفرت کے معنی گناہوں کی بخشش ہے۔ گویا جب اللہ تعالیٰ کسی گنہگار کو پہلے دس دنوں کی رحمت کے بہانے سے اپنے دروازے پر آنے کی اجازت دے دیتے ہیں۔ اس کی نظرِ کرم کا وہ بندہ مرکز بن جاتا ہے۔ اس سائے شفقت میں پناہ لے کر کچھ یاد اللہ شروع کر دیتا ہے اور اس کی رحمت کو جوشِ آتا ہے اور جوشِ رحمت کا آقا

یہ ہوتا ہے کہ اگر صبح کا بھولا شام کو گھڑا گیا ہے تو بھولانہ کہیں۔ اس کی پچھلی  
 خطاؤں سے درگزر فرمائیں، سو اللہ تعالیٰ اس کے گناہ معاف فرما  
 دیتے ہیں۔ گویا پچھلا نامہ سیاہ قلم زد ہوا اور یہ بھی صرف رمضان المبارک  
 کی کرشمہ سازی ہے کہ اس کے ہر دن، ہر رات اور ہر ساعت کے کچھ  
 اپنے انوار ہیں جن سے ہر صاحبِ دل فیضیاب ہوتا ہے۔ یہ فیضیت بھی  
 رمضان کے علاوہ کسی دوسرے مہینے کے حصّہ میں نہ آئی۔

آخری دس روز جہنم سے آزادی | آنحضرت صلی اللہ علیہ وسلم کا  
 فرمان ہے: "وَأَخْرَهُ"

عَتَقَ مِنَ النَّارِ" — وَأَخْرَهُ عَتَقَ مِنَ النَّارِ۔

"آخری دس روز جہنم سے آزادی کے ہیں۔" جب رحمت سے مغفرت  
 میں داخل ہوئے گناہوں کی سیاہیاں کافور ہو گئیں، رُوح کا تزکیہ ہو گیا،  
 اس کی لطافت بحال ہو گئی، تو لامحالہ اس کا تعلق آگ سے رہ نہیں سکتا۔  
 تطہیر (PURI FICATION) کے عمل سے گزرنے کے بعد یہ اعلان  
 کتنا اہم ہے کہ اس مہینے میں تمہیں رُوح کی اُن منزلوں تک پہنچا دیتے  
 ہیں جہاں انسان خدا کے عذاب کا مستحق نہیں رہتا بلکہ وہ انعام و اکرام کا  
 سزاوار بن جاتا ہے اور اس کی صفت غفاری کا بھرپور اظہار یہ ہوتا ہے  
 کہ جہنم سے انسان کو آزادی دے دی جاتی ہے۔

آنحضرت صلی اللہ علیہ وسلم نے ایک اور مژدہ سنایا :-

"مَنْ خَفَّفَ عَنْ مَمْلُوكِهِ فِيهِ غُفْرَانُ اللَّهِ وَاعْتَقَهُ"

من النار۔" (کہ جو آدمی اس مبارک مہینے کی رعایت سے اپنے غلام

کے فرائض میں زمی کر دیتا ہے اللہ تعالیٰ اسے معاف کر دیتے ہیں اور آگ سے آزاد کر دیتے ہیں۔

حج آدمیت احترام آدمی — کے مصداق جو اپنے ماتحتوں سے شفقت اور محبت سے پیش آتا ہے انہیں رمضان کے احترام میں زیادہ محنت اور مشقت کے کام سے بچاتا ہے اللہ اسے معاف کر دیتے ہیں کیا یہ رمضان کی فضیلتوں کا حصہ نہیں ہے؟ ہے اور ضرور ہے۔

یہ رحمت، مغفرت اور آگ سے آزادی کا اعلان بھی صرف رمضان کے مہینے سے مخصوص ہے۔

مولانا اشرف علی تھانویؒ نے اپنے ایک وعظ میں فرمایا: ”مغفرت اور عتق من النار“ میں فرق ہے مغفرت یہ ہے کہ مجرم معاف ہو جائے اور عتق من النار یہ ہے کہ اس معافی کے ثمرات مرتب ہوں۔ بعض دفعہ مجرم باقاعدہ معاف ہو جاتا ہے مگر ابھی جیل خانے سے آنے میں دیر ہوتی ہے۔ معافی نامہ رجسٹری کر کے مجرم کو نہیں دیا جاتا تو اس کو مسرت و اطمینان کامل نہیں ہوتا۔ پوری کامیابی اور خوشی یہ ہے کہ ثمرہ بھی ظاہر ہو جائے.... قاعدہ یونہی ہے کہ خطا معاف کرنے سے پہلے مجرم پر رحم آتا ہے (اولہ رحمۃ) تو وہ جسم مغفرت کا سبب بنتا ہے (اوسطہ مغفرتہ) گناہ مٹ گئے تو پھر اس پر ”عتق من النار“ ہوگا۔

ایک فضیلت تو آخری دس دنوں کی یہ ہوتی کہ اس میں جہنم سے



آزادی حاصل ہوتی ہے۔ دوسری فضیلت یہ ہے کہ اس عشرہ میں رسول اکرم صلی اللہ علیہ وسلم بہت زیادہ عبادت کرتے تھے۔ ترمذی شریف میں ہے: "کان یجتہد فی العشر الاواخر ما لا یجتہد فی غیرہا۔" ان دس دنوں میں رسول اکرم صلی اللہ علیہ وسلم عبادت میں اس قدر سخت جدوجہد کرتے تھے کہ اس سے زیادہ سال کے کسی دوسرے حصے میں اتنی مشقت نہ اٹھاتے تھے۔ آنحضرت صلی اللہ علیہ وسلم کی ریاضت کو استعارۃً حضرت عائشہؓ نے یوں بیان فرمایا:

کان النبی إذا دخل العشر شدَّ مَزرُهُ واحبَّ لیلةً وایقظ اهلَهُ (بخاری و مسلم)۔ "رسول اکرم صلی اللہ علیہ وسلم جب آخری دس دن رمضان کے شروع ہوتے تو اپنی چادر کو مضبوطی سے باندھ لیتے ذکرِ بہت کس لیتے تھے، ساری رات جاگتے اور اپنے گھروالوں کو بھی جگاتے تھے۔" چادر کس کر باندھنا "محاورہ ہے، جس کے ایک معنی ہیں کسی کام کے لیے مکمل تیاری، دوسرا معنی جو مشین نے بیان کیا کہ ان آخری دس دنوں کی راتوں میں ازواجِ مطہرات کے پاس نہ جاتے تھے بلکہ ساری ساری رات خود بھی عبادت میں مصروف رہتے اور رات کے کسی حصے میں ازواجِ مطہرات کو بھی جگا دیتے تھے تاکہ وہ بھی رمضان کی ان فضیلتوں اور سعادتوں سے بہرہ ور ہوں، جو آخری دسہ کا مقدر ہیں۔

جب خود حضور علیہ الصلوٰۃ والسلام رمضان کے آخری دس دنوں میں عبادت کا یہ اہتمام فرماتے ہوں تو ہم ایسے گنہگاروں پر لازم ہے کہ

ہم بھی رمضان المبارک کے ان دس دنوں میں عبادت اور ریاضت کا زیادہ سے زیادہ اہتمام کریں۔ یہاں بخاری شریف کی ایک حدیث بیان کرنا ضروری معلوم ہوتا ہے۔ الفاظ یہ ہیں :

كَانَ النَّبِيُّ لَيَقُومُ أَوْ لَيُصَلِّي حَتَّى تَرِمَ قَدَمَاهُ أَوْ سَقَاهُ فَيَقَالَ لَهُ فَيَقُولُ أَفَلَا أَكُونُ عَبْدًا شَكُورًا (بخاری، باب التمجید)

”رسول اکرم صلی اللہ علیہ وسلم رات کو نماز تہجد میں، اس قدر لمبا قیام کرتے یا اتنی عبادت کرتے حتیٰ کہ آپ کے پاؤں اور پیٹ لیاں متورم ہو جاتیں۔ رسول اکرم صلی اللہ علیہ وسلم سے اس مجاہدے اور ریاضت کا سبب پوچھا گیا تو آپ نے فرمایا کیا میں اپنے پروردگار کا شکر گزار بندہ نہ بنوں؟“

بخاری اور مسلم کی ایک دوسری روایت میں ہے کہ رسول اکرم سے حضرت عائشہؓ نے پوچھا — لِمَ تَصْنَعُ هَذَا يَا رَسُولَ اللَّهِ وَقَدْ غَفَرَ اللَّهُ لَكَ —

”اے اللہ کے رسول! آپ عبادت میں اس قدر محنت شاقہ کیوں کرتے ہیں، حالانکہ اللہ تعالیٰ نے آپ کی تمام خطایں معاف کرنے کی خوشخبری دے دی ہے۔ حضرت عائشہؓ کا اشارہ سورۃ الفتح کی اس آیت کی طرف تھا: ”لِيَغْفِرَ لَكَ اللَّهُ مَا تَقَدَّمَ مِنْ ذَنْبِكَ وَمَا تَأَخَّرَ وَيُتِمِّمَ نِعْمَتَهُ عَلَيْكَ“ (الفتح: ۳)

حضرت عائشہؓ کے اس استفسار پر آنحضرت صلی اللہ علیہ وسلم نے فرمایا: يَا عَائِشَةُ أَفَلَا أَكُونُ عَبْدًا شَكُورًا — کیا میں اپنے

پروردگار کا شکر گزار بندہ نہ بنوں؟۔ گو یا رسول اکرم صلی اللہ علیہ وسلم نے ہمیں یہ نکتہ سمجھایا ہے کہ جس انسان پر اللہ کی جنبی نعمتیں بے پایاں اور بے حد حساب ہوں تو اس انسان کو اپنے منعم حقیقی کا اتنا ہی زیادہ شکر گزار ہونا چاہیے۔ قرآن میں ہے :

”وَإِنْ تَعْدُوا نِعْمَةَ اللَّهِ فَلَا تَحْصُوهَا۔“ اگر تم اللہ تعالیٰ کی نعمتوں کو شمار کرنا چاہو تو انہیں شمار نہیں کر سکو گے۔ سوعاجزی اور انکساری کا طریقہ اختیار کرتے ہوئے رسول اکرم صلی اللہ علیہ وسلم کے اسوہ حسنہ کے مطابق رمضان شریف کے ان دس دنوں میں ہر انسان کو زیادہ سے زیادہ عبادت کرنی چاہیے۔ جو جس قدر زیادہ غنی ہے، جو جس قدر اللہ کی رحمتوں اور برکتوں کا زیادہ سزاوار ہے اُسے عبادت اور ریاضت میں کوئی کسر نہیں اٹھا رکھنی چاہیے۔ ایک مسلم کے لیے لازم ہے کہ وہ رسول اکرم صلی اللہ علیہ وسلم کے نقش قدم پر چلتے ہوئے اللہ کی بے حد حساب نعمتوں کی سپاس گزاری میں اپنی زبان سے، دل سے اور اپنے عمل سے شکر کا اظہار کرے۔ شکر کے اظہار کے یہ طریقے اللہ اور اس کے رسول نے ہمیں بتائے ہیں۔ زبان سے شکر کا طریقہ یہ ہے کہ جب اللہ کی کوئی نعمت کھائے تو ”بِسْمِ اللَّهِ الرَّحْمَنِ الرَّحِيمِ“ پڑھ کر شروع کرے اور فارغ ہونے کے بعد کہے: ”أَلْحَمْدُ لِلَّهِ الَّذِي أَطْعَمَنَا وَسَقَانَا وَجَعَلَنَا مِنَ الْمُسْلِمِينَ“۔ تمام تعریفیں اس اللہ عزوجل کے لیے ہیں جس نے ہمیں کھلایا اور پلایا اور ہمیں مسلمان بنایا۔ نیا لباس یا جو تیا یا ٹوپی زیب تن کرے تو یوں شکر ادا کرے: ”أَلْحَمْدُ“

اللہ الذی کسانا ہذا ما اوردی بہ عورتی و اتجمل بہ فی حیاتی۔

تمام حمد اور شکر گزاری کے جذبات اسی اللہ عزوجل کے لیے ہیں جس نے مجھے یہ لباس پہنایا جس کے ذریعے میں اپنے بدن کو ڈھانپتا ہوں اور زندگی میں اس سے زینت حاصل کرتا ہوں۔  
بیت الخللار سے باہر آئے تو یوں شکر ادا کرے:

الْحَمْدُ لِلّٰهِ الَّذِیْ اَذْهَبَ عَنِّی الْاِذْیَ وَ عَا فَا نِیْ ۙ  
اللہ کے لیے تمام تعریفیں جس نے میری تکلیف کو دور کر دیا اور  
مجھے شفا عطا کی۔

دل سے شکر ادا کرنے کا طریقہ یہ ہے، ہر دم اور ہر گھڑی دل ان احساسات سے بھر رہا ہو کہ میرے اللہ کا مجھ پر بے پناہ کرم ہے کہ اس نے مجھے اپنی نعمتوں سے نوازا۔ حالانکہ بہت سے ایسے انسان ہیں جن کو یہ نعمتیں میسر نہیں ہیں۔ گویا انسان دل کی گہرائیوں سے اس کا اقرار اور اعتراف کرے کہ میں ان نعمتوں کا مستحق تو نہیں تھا، مگر پھر بھی آقا کی نوازش میں جو مجھ جیسے گنہگار پر برس رہی ہیں۔

شکر ادا کرنے کا تیسرا طریقہ یہ ہے کہ انسان اللہ تعالیٰ کے احکامات پر عمل کرے۔ اپنے بدن کے اعضاء سے یہ ثبوت متیا کرے کہ اُس نے جو مجھ پر کرم کیے ہیں میں حتی المقدور ان کا پاس گزار ہونے کے لیے پانچ وقت فرض نماز کے ذریعے، اشراق، چاشت، ضحیٰ، اداہین اور تہجد کے ذریعے اس کے سامنے سجدہ ریز ہوتا ہوں۔ قرآن مجید میں ہے:

اللہ تعالیٰ نے حضرت داؤد علیہ السلام کو حکم دیا: "اعْمَلُوا آلَ دَاوُدَ شُكْرًا" اے آلِ داؤد اپنے عمل کے ذریعے سے (میری نعمتوں کے، شکر کا اظہار کرو۔ یہی وہ طریقہ تھا جو رسولِ اکرم صلی اللہ علیہ وسلم نے اللہ کا شکر ادا کرنے کے لیے اپنایا۔

ایک بات جو رسولِ اکرم صلی اللہ علیہ وسلم کی ریاضت اور تہجد کی اس مشقت سے سمجھ میں آتی ہے وہ یہ ہے کہ جس بندے پر اللہ تعالیٰ کا جس قدر انعام و اکرام زیادہ ہو اس کو اسی قدر اپنے پروردگار کا زیادہ شکر گزار ہونا چاہیے۔ ہم اللہ تعالیٰ کی ہزار ہا نعمتوں کے مالک ہیں —

وَ اِنْ تَعَدُّوا نِعْمَةَ اللّٰهِ لَا تُحْصُوْهَا — اگر تم اللہ کی نعمتوں کو شمار کرنا چاہو تو جیٹہ شمار میں نہیں لاسکتے) سو ہمیں بھی رسولِ اکرم کی طرح ان نعمتوں کی سپاس گزاری کے لیے عملی طریق (عبادتِ ریاضت) اختیار کرنا چاہیے اور ماہِ رمضان المبارک میں اس کا اہتمام زیادہ سے زیادہ ہونا چاہیے۔

**فتوحاتِ رمضان المبارک** | ہم بیان کر چکے ہیں کہ رمضان المبارک میں قرآن مجید کا نزول ہوا جس نے

کائنات کو جمالت کے اندھیروں سے نکال کر ہدایت کے اجالوں کی طرف رہنمائی کی۔ یہ فضیلت بھی رمضان المبارک کے حصّہ میں آئی کہ رسولِ اکرم صلی اللہ علیہ وسلم کو خاتم النبیین اور رحمۃ للعالمین ہونے کا شرف بھی ماہِ رمضان المبارک میں حاصل ہوا۔ جبرئیل علیہ الصلوٰۃ والسلام سب سے پہلی وحی "اقراء باسم الذی خلق۔ خلق الانسان من

علق (پ ۳۰، ۱-۴) لے کر غارِ حرا میں حاضر ہوئے۔ جو اس بات کا پیغام تھا کہ آج کے بعد جہالت اور ظلم کے اندھیرے چھٹ جائیں گے اور ضلالت و گمراہی کے سب راستے نورِ ہدایت سے جگمگا اٹھیں گے۔ یہ رمضان المبارک کی فتوحات ہیں۔ مگر

ایک پہلو یہ بھی ہے تاریخ کی تصویر کا

چشمِ فلک اس بات پر گواہ ہے کہ جب بھی مسلمان ماہ رمضان المبارک میں اپنے دفاع کے لیے کفر کے سامنے سینہ سپر ہوئے، فتوحات نے ان کے قدم چومے، وہ کامیاب و کامران ہوئے۔ حق سر بلند اور باطل سرنگوں ہوا۔ تاریخ اسلام کے بڑے بڑے معرکے رمضان المبارک کی برکتوں اور سعادتوں سے سر ہوئے اور ان معرکوں نے انسانی تاریخ پر ایسے ائمٹ نقوش ثبت کیے ہیں کہ

ثبت است بر جریدۂ عالم دوام ما

کی حقیقت عیاں ہو جاتی ہے۔ اس تفصیل کا احاطہ اس مختصر مقالہ میں ممکن نہیں مگر چند ایک کا ذکر ضروری ہے۔

رسول اکرم صلی اللہ علیہ وسلم کی مدنی زندگی میں نورِ رمضان المبارک آئے جن میں سے ہر رمضان المبارک میں رسول اکرم صلی اللہ علیہ وسلم نے اپنے دستے روانہ کیے اور بعض معرکوں میں خود سپہ سالاری کی۔

حق و باطل اور کفر و اسلام کے درمیان غزوہ بدر

غزوہ بدر

اولین معرکہ تھا جو ۱۲ رمضان المبارک ۲ھ کو

پیش آیا۔ ۳۱۳ جاں نثاروں کی معیت میں رسول اکرم صلی اللہ علیہ وسلم

نے کفار کے لشکرِ جرار کو شکست فاش دی۔ اللہ کی نصرت و تائید سے ہل  
 مٹ گیا، حق کا بول بالا ہوا۔ سورہ انفال میں قرآن کریم نے اسے "یوم  
 الفرقان" قرار دیا اور اللہ کی نصرت کی خوشخبری دی۔ (یوم الفرقان)  
 یوم التقی الجمعان۔ اِذْ تَسْتَغِيثُونَ رَبَّكُمْ فَاسْتَجَابَ لَكُمْ  
 اَرْفَ مُمِدُّكُمْ بِاَلْفٍ مِّنَ الْمَلٰٓئِكَةِ مُرْدِفٰٓیْنَ۔ (۹)  
**فتح مکہ** غزوہ بدر کی طرح فتح مکہ بھی تاریخ اسلام کا ایک ایسا  
 معرکہ ہے جس سے کفر جزیرۃ العرب میں ہمیشہ کے  
 لیے نیست و نابود ہو گیا۔ رسول اکرم صلی اللہ علیہ وسلم ۲۰ رمضان المبارک  
 ۶۱۰ء کو فاختانہ مکہ المکرّمہ میں داخل ہوئے۔ بتوں کی طرف چھڑی سے  
 اشارہ فرماتے جاتے تھے، بت منہ کے بل گر رہے تھے اور رسول اکرم  
 صلی اللہ علیہ وسلم کی زبان مبارک پر قرآن کی ابدی اور سرمدی حقیقت  
 کا یہ اعلان تھا:

"جاء الحق وزهق الباطل، ان الباطل كان زهوقاً۔"  
 (حق آگیا، باطل مٹ گیا۔ بیشک باطل کا مقدر ہی مٹ جانا،)  
 آج واقعی رمضان کی سعادتوں اور فضیلتوں کی بدولت لات، منات،  
 ہبل اور عزیٰ جیسے جھوٹے خداؤں کی حکمرانی ختم ہو گئی اور توحید و سنت  
 کا بول بالا ہوا۔ "اِنَّا فَتَحْنَا لَكَ فَتْحًا مُّبِينًا" کا اعلان ہوا۔  
 وَاٰتٰی النَّاسَ يَدْخُلُوْنَ فِيْ دِيْنِ اللّٰهِ اَخْوٰجًا" (آپ دیکھیں  
 گے کہ لوگ جوق در جوق اسلام میں داخل ہوں گے، کا منظر لوگوں کے  
 سامنے تھا۔ "اِذْ هَبُواْ نَسْمَ الْطُلُقَاءِ" دتم سب چلے جاؤ

میں نے تم سب کو معاف کر دیا ہے، کے اعلان نے یہ ثابت کر دیا کہ رسول رحمت نے رمضان المبارک کی ان برکتوں میں اس وقت معافی کا اعلان کیا جب کہ وہ بدلہ لینے کی قوت و طاقت رکھتے تھے۔

ابن عباسؓ سے روایت ہے: ”دخل رسول الله صلى الله عليه وسلم مكة يوم الفتح على را حلة فطاف عليها وحول البيت احناما مشدودة بالرصاص، فجعل النبي يشير بقضيب في يده الى الاصنام ويقول جاء الحق وذهق الباطل ان الباطل كان ذوقاً... حتى ما بقي منها صنم“۔

(رسول اکرم صلی اللہ علیہ وسلم فتح مکہ کے روز اپنی سواری پر خانہ کعبہ کے گرد چکر لگاتے تھے، بت خانہ کعبہ کی دیوار کے ساتھ سیبہ کے ساتھ جڑے ہوئے تھے، رسول اکرم صلی اللہ علیہ وسلم اپنی ہاتھ کی چھڑی سے اشارہ کرتے اور فرماتے: ”حق آگیا، باطل مٹ گیا، باطل کا مقدر بلا شک مٹ جانا ہے۔“ جس بُت کے منہ کی طرف آپ نے اشارہ کیا وہ گردن کے بل گر پڑا اور جس بُت کی گردن کی طرف چھڑی کی وہ مونہ کے بل گر پڑا۔ تا آنکہ کوئی بُت خانہ کعبہ کی دیوار پر باقی نہ رہا۔)

وادی قبا میں منافقین نے ”مسجد ضرار“

کی بنیاد رکھی تھی تاکہ مسجد قبا کے نمازیوں

مسجد ضرار کا انہدام

کو دو حصوں میں تقسیم کر کے مسلمانوں کے اتحاد اور یکجہتی کو پارہ پارہ کیا جائے۔ ان میں بھڑک ڈال کر انہیں افتراق و انتشار سے دوچار کیا جائے۔ رسول اکرم صلی اللہ علیہ وسلم سے گزارش کی گئی کہ آپ تبرکاً و



نیمنا ایک نماز کی امامت کر کے اس کا افتتاح فرمادیں۔ اللہ تعالیٰ نے اپنے رسول صلی اللہ علیہ وسلم کو مسجد میں آنے اور نماز ادا کرنے سے روک دیا اور فرمادیا کہ یہ مسجد کفرًا و تفریقًا بین المومنین ہے۔ لہذا اس میں ہرگز تشریف نہ لائیے۔ — لمسجد اسس علی التقویٰ من اول یوم احق ان تقوم فیہ — مسجد قبا جس کی بنیاد روزِ اول سے تقویٰ پر رکھی گئی آپ کے قیام کی زیادہ مستحق ہے۔ اس آگاہی پر رسول اکرمؐ نے فتنہ و فساد کی اس بنیاد کو آگ کی نذر کر دیا۔ یہ فضیلت بھی رمضان کا حصہ تھی۔

**دستوں کی روانگی** | عسکری اعتبار سے بہت سے اہم دستے (سرایا) تھے جنہیں رسول اکرم صلی اللہ علیہ وسلم نے اپنی زندگی میں وقتاً فوقتاً دشمن کی سرکوبی کے لیے روانہ کیا۔ ان میں سے جو رمضان المبارک میں بھیجے گئے اور اپنی اپنی فہم میں کامیاب ہوئے، چند ایک یہ ہیں:

- ۱۔ ہجرت کے پہلے سال (سات ماہ بعد) ہی حضرت حمزہؓ کو تبیس آدمیوں کا دستہ دے کر قریش کے قافلے کی ناکہ بندی کے لیے بھیجا گیا۔ ابو جہل کا قافلہ شام سے آرہا تھا۔ فریقین میں لڑائی کی تیاری ہو چکی تھی کہ مجدی بن عمرو الجہنی کی ثالثی سے فریقین میں صلح ہو گئی۔
- ۲۔ عمرو بن الخطمی کو رسول اکرم صلی اللہ علیہ وسلم نے عصماء بنت مردان یہودیہ کے خلاف بھیجا کیونکہ اس نے مسلمانوں کو ایذا دی تھی اور رسول اکرم صلی اللہ علیہ وسلم کی شان میں گستاخی کی مرتکب ہوئی تھی۔

عصماء بنت مردان کو عمرو بن الخطمی نے رمضان میں قتل کیا۔

۳۔ فاطمہ بنت ربیعہ جو عرب میں بہادری، سرکشی اور اپنی قوم میں عزت و عظمت کے لیے ضرب المثل بن چکی تھی۔ امنغ و اعزمن ام فرقة۔" پچاس تیغ بجف مرد اس کی حفاظت کرتے تھے مسلمانوں کی سخت دشمنی تھی۔ زید بن حارثہؓ کو سات ہجری میں اس کی سرکوبی کے لیے بھیجا گیا جنہوں نے رمضان المبارک میں اس کو دھل جہنم کیا۔

۴۔ خیبر کے یہودیوں نے جنگ احزاب میں مسلمانوں سے دغا کیا۔ کفار مکہ کے ساتھ مل گئے۔ معاہدہ کی خلاف ورزی کی۔ رسول اکرمؐ نے عبداللہ بن عقیق کو یہودیوں کے سردار سلام بن الحقیق کا قلعہ فتح کرنے کا حکم دیا۔ انہوں نے اسے رمضان المبارک میں جہنم رسید کیا۔

۵۔ کعب بن اشرف یہودیوں کا بڑا سردار تھا۔ مدینہ طیبہ کی سرسبز و شاداب زمینوں اور ذاتی قلعہ کا مالک تھا۔ رسول اکرم صلی اللہ علیہ وسلم اور اہل اسلام کا سخت دشمن۔ بنی ادس نے غیرت و حمیت کا مظاہرہ کرتے ہوئے اس دشمن اسلام کو رمضان المبارک میں مار ڈالا اور مدینہ الرسول سے یہودیوں کا قلعہ پاک ہو گیا۔

۶۔ غالب بن عبد اللہ لیشی کو نجد کے نواح میں "اہل منیعہ" کی طرف بھیجا گیا۔ انہوں نے "اہل منیعہ" کو ان کی اسلام دشمنی کا خوب مزہ چکھایا۔ یہ بھی سعادت رمضان المبارک کے حصہ میں آئی۔

۷۔ فتح مکہ کے فوراً بعد رسول اکرم صلی اللہ علیہ وسلم نے حضرت خالد بن ولید کو "عربی" بُت کو ٹکڑے ٹکڑے کرنے کے لیے بھیجا۔ خالدؓ نے

عُزَی نامی عورت کو قتل کر کے اس بُت کے پرچے اڑا دیئے۔ یہ  
رمضان المبارک کی پچیسویں تاریخ تھی۔

۸۔ رسول اکرم صلی اللہ علیہ وسلم نے سعد بن زید انصاری الاشلی کو مشہور  
بُت "منات" کی اینٹ سے اینٹ بجانے پر مامور فرمایا۔ فتح مکہ  
کے چار روز بعد ۲۴ رمضان المبارک کو منات چکنا چور ہوا۔

۹۔ رسول اکرم صلی اللہ علیہ وسلم نے حضرت عمرؓ بن العاص کو سَوَاع بُت  
کے ٹوڑنے کا حکم دیا۔ عمرؓ بن العاص نے فتح مکہ کے چند روز بعد اس  
کا صفایا کر دیا۔

۱۰۔ حضرت علیؓ کو رسول اکرم صلی اللہ علیہ وسلم نے حجۃ الوداع سے پہلے رمضان  
شریف میں ہی اہل یمن کی سرکوبی پر مامور فرمایا۔ حضرت علیؓ نے انہیں  
اسلام کی دعوت دی۔ یہ نہ ملنے تو آپ نے ان کے خلاف اقدام کیا۔  
سرکش واصل بہ جہنم ہوئے۔ باقی اسلام لے آئے۔ یہ بھی رمضان ۱۰ھ  
کا واقعہ ہے۔ حضرت علیؓ یمن سے سیدھے حجۃ الوداع میں رسول اکرم  
صلی اللہ علیہ وسلم کے ساتھ جا ملے۔

اندلس کی فتح | سرزمین حجاز سے نکل کر مسلمانوں کے قدم ماہِ رمضان  
میں ہی یورپ کی سرزمین پر پہنچے۔ طارق بن زیاد  
اور اس کے ساتھی اپنے دوش پر اسلام کا پھر براہ لہرتے ہوئے مغرب کی  
ظلم و ستم سے چور انسانیت کے لیے نجات دہندہ ثابت ہوئے علامہ قبائل  
نے خراج تحسین پیش کرتے ہوئے فرمایا :

یہ غازی بہ تیرے پراسرار بندے جنہیں تو نے بخشا ہے ذوقِ ندائی

دو نیم ان کی ٹھوکر سے صحرا و دریا سمٹ کر پہاڑان کی ہیبت سے رائی  
 یہ عجیب اتفاق ہے کہ حضرت عثمانؓ کے زمانے

### فتوحاتِ سندھ

سے جو دستے سندھ کی طرف آتے رہے اُن کی  
 آخر کار کامیابی کا سہرا محمد بن قاسم کے سر رہا۔ راجہ داہر کے مقابلے میں  
 محمد بن قاسم کا سینہ سپر ہونا بھی، رمضان المبارک ۹۳ھ کو ہوا۔  
 محمد بن قاسم سرزمینِ سندھ و ہند میں غلغلہ توحید بلند کرتے ہوئے مٹان  
 تک پہنچا تو یہ بھی رمضان المبارک کی فضیلتوں کا اعجاز تھا۔

معرکہ عینِ جالوت یا واقعہ شقیب | تاتاریوں نے سرحد مصر سے  
 لے کر دہلی تک تمام اسلامی

دُنیا کی بنیادیں ہلا کر رکھ دی تھیں۔ بغداد کی تباہی و حقیقت اُمتِ مسلمہ کی  
 تباہی تھی۔ مساجد و مدارس تک کو وحشی تاتاریوں نے گھوڑوں کے صطیوں  
 میں تبدیل کر دیا تھا۔ تاتاریوں کے اس سیلِ بے اماں کے سامنے سب  
 سے پہلا بند "عینِ جالوت" کے مقام پر مصری اور شامی فوجوں نے باندھا  
 تھا۔ امام ابن تیمیہؒ بھی اس معرکہ میں بہ نفسِ نفیس شریک تھے۔  
 یہ معرکہ بھی ۴ رمضان المبارک ۶۵۸ھ میں سر ہوا۔ تاتاریوں کا شیرازہ  
 تارِ عنکبوت ثابت ہوا۔ رمضان کی فضیلتوں نے ایک بار پھر باطل  
 سے خراجِ تحسین وصول کیا اور تاریخِ انسانی ایک دفعہ پھر تہذیب و  
 ثقافت کے نئے سبق سے آشنا ہوئی۔ اور یہ

ہے عیاں یورشِ تاتار کے افسانے سے

پاسباںِ مل گئے کعبے کو صائم خانے سے۔ کا اہتمام ہوا۔

**قیام پاکستان** | دُنیا کے نقشہ پر سب سے بڑی اسلامی اور نظریاتی مملکت کا وجود بھی رمضان المبارک

کی فضیلتوں اور برکتوں کا آئینہ دار ہے۔ برصغیر کے مسلمانوں کی جدوجہد آزادی اور لاکھوں شہیدوں کا بے گناہ خون رنگ لایا۔ آگ کے دہکتے لاؤں اور خون کے بہتے دریاؤں کو عبور کرتے ہوئے مسلمانوں کے قافلے آخر کار اپنی منزل مقصود پاکستان کی سرزمین پر جس روز وارد ہوئے وہ روزِ سعید بھی رمضان المبارک کی فضیلتوں کا رہین احسان تھا۔ مسلمانانِ برصغیر کی آرزوؤں اور امنگوں کا محور پاکستان، ۲۷ رمضان المبارک کے دن لیلۃ القدر کی عظیم رات کو عالمی نقشہ پر ایک معجزہ بن کر جلوہ افروز ہوا۔ انگریزوں اور ہندوؤں کی ملی بھگت کو شکست فاش ہوئی۔

**اسرائیل کی شکست** | اسرائیل، مشرق وسطیٰ کے مسلمانوں کے سینے

کا ناسور اور تمام عالم اسلام کے لیے سرطان سے کم نہیں۔ اسرائیل نے مصر پر چڑھائی کی اور صحرائے سینا کا بیشتر علاقہ ہتھیالیا۔ رمضان المبارک ۱۹۷۳ء کی جنگ میں مصر نے ایک دفعہ پھر اپنی بہادری اور جوانمردی سے اسرائیل کو شکست فاش دی۔

مختصراً یہ کہ مسلمانوں نے رمضان المبارک میں جب کبھی بھی اور جہاں کہیں بھی دشمن کو لٹکارا کامیابی و کامرانی نے اُن کے قدم چومے۔ غزہ، میکہ ماہ رمضان کو مادی، روحانی اور عسکری ہر اعتبار سے فضیلت حاصل ہے۔ جہاں دن کا روزہ روحانی بالیدگیوں کا امین ہے تو رات کا قیام گناہوں کا کفارہ اور بخششِ خداوندی کا سامان بھی۔ رمضان کی لشکر کشی اگر اہل

اسلام کے لیے یوم الفرقان، اور فتح مبین کی امین ہے تو اللہ تعالیٰ کی رحمتوں بخششوں اور دوزخ سے چھٹکارے کی ضمانت بھی۔

پس اے اُمتِ مسلمہ! شہرِ رمضان بڑی قیمتی پادوں کا خزینہ و دھینہ ہے۔ ہر سال ہمیں رسالتِ محمدیہ اور ان کی رحمۃ للعالمین کی یاد دلاتا ہے۔ یہ نزولِ قرآن کی سالگرہ ہے جو منبعِ ہدایت اور سرچشمہٴ برکت و رحمت ہے۔ یہ لیلۃ القدر کا امین ہے جس کی عبادت ایک ہزار مہینوں کی عبادت سے بہتر ہے۔ یہ ان اسلامی فتوحات اور شجاعتِ باہانت کے کارناموں کی روداد ہے جو ہر مسلمان کے لیے باعشِ تقویتِ ایمان و ایتقان، باعثِ اتحاد و اتفاق اور قاطعِ نفاق و اختلاف ہے۔ اللہ یہیں اس کی سعادتوں سے بہرہ ور ہونے اور اس کی فضیلتوں سے مستفید ہونے کی توفیق عطا فرمائے (امین)،  
 اَللّٰهُمَّ اِنَّكَ عَفُوٌّ تُحِبُّ الْعَفْوَ فَاعْفُ عَنَّا۔  
 وَآخِرُ دَعْوَانَا اِنِ الْحَمْدُ لِلّٰهِ رَبِّ الْعَالَمِينَ  
 وَالصَّلٰوةُ وَالسَّلَامُ عَلٰی رَسُوْلِهِ الْكَرِيْمِ۔

www.KitaboSunnat.com

